


ಶ್ರೀ ಬಸವೇಶ್ವರ ವಚನಾಮೃತಸಾರ



ಆರು ಅಣೆ ಬೆಲೆಯ ಪುಸ್ತಕಗಳು.



ವಿಕಾಂಕ ನಾಟಕಗಳು

- ೧ ವೀರ ಅಭಿಮನ್ಯು
- ೨ ರಾಮರಾಜ್ಯ
- ೩ ದಾನಕೂರ ಕರ್ಣ
- ೪ ಯಾರ ತಪ್ಪು
- ೫ ನನ್ನ ಮರ್ಜಿ
- ೬ ಅಳಿಯ
- ೭ ಮಾವನ ಅಸ್ತಿ
- ೮ ಸೇರಿಗೆ ಸವ್ವಾಸೇರು
- ೯ ಗುಟ್ಟಿನ ಪೆಟ್ಟು
- ೧೦ ಓಸಿ ಮಲ್ಲೇಶಿ

ಇತರ ಪುಸ್ತಕಗಳು

- ೧೧ ಹೆಳ್ಳಿಯ ಹಾಡು
- ೧೨ ಲಾವಣಿಪದಗಳು
- ೧೩ ಸಿನೆಮಾ ಕನ್ನಡ ಹಾಡು

- ೧೪ ಬ್ರಹ್ಮಾನಂದ ಭಜನೆ
- ೧೫ ಕವೀರ ದಾಸರ ಭಜನೆ
- ೧೬ ಪುರಂದರ ದಾಸರ ಭಜನೆ
- ೧೭ ನಗೆ ಬರಹಗಳು
- ೧೮ ಸ್ತ್ರೀ ನೀತಿ ಭೋಧೆ
- ೧೯ ವನಿತೆಯರ ಮಂಗಳ ಹಾಡು
- ೨೦ ದಂಪತಿ ಒಗಟುಗಳು
- ೨೧ ಸಾಯಿಬಾಬಾ ಚರಿತ್ರೆ
- ೨೨ ನೀತಿ ಕಥಾವಳಿ
- ೨೩ ನೆಲ್ಲೂರ ನಂಬೆಕ್ಕ
- ೨೪ ಕೈಚಳಕ ವಿದ್ಯಾ ರಹಸ್ಯ
- ೨೫ ಶಿವಲೀಲಾಮೃತ
- ೨೬ ಐತಿಹಾಸಿಕ ಮಹಾವ್ಯಕ್ತಿಗಳು
- ೨೭ ಹಿತೋಪದೇಶ
- ೨೮ ಮನೋರಂಜಕ ಕಥೆಗಳು
- ೨೯ ನಿರುದ್ಯೋಗ ನಿವಾರಣೆ
- ೩೦ ಅರುಭಾಷಾಶಿಕ್ಷಕ



★ ವಚನ ಸಾಹಿತ್ಯಮಾಲೆಯ ಎರಡನೆಯ ಪುಸ್ತಕ ★

—ಭಕ್ತಿ ಭಾಂಡಾರಿ—

ಶ್ರೀ ಬಸವೇಶ್ವರ ವಚನಾಮೃತಸಾರ

ಭಾನುರ್ಥ ಸಾರಸೂಚಕ ಶಿರೋನಾಮೆಯೊಂದಿಗೆ

ವಿವರಿಸಿರುವ ೧೦೮ ವಚನರತ್ನಗಳ

ಸುಂದರ ಸಂಕಲನ



ಸಂಪಾದಕರು:

ಶ್ರೀ. ಎಸ್. ಎ. ಬತ್ತಲಿ, ಹುಬ್ಬಳ್ಳಿ.



“ಅದ್ವಯ ವಚನ ಪರುಷ ಕಾಣಯ್ಯಾ;

ಅಧರಕ್ಕೆ ಕಹಿ, ಉದರಕ್ಕೆ ಸಿಹಿ!”

೮೩೬೩

—ಶ್ರೀ ಬಸವೇಶ್ವರ



ಪ್ರಕಾಶಕರು :

ಎ. ಎಮ್. ಕರಡಿ. ಬುಕ್ ಸೇಲರ, ಹುಬ್ಬಳ್ಳಿ.

(ಸರ್ವ ಹಕ್ಕು ಪ್ರಕಾಶಕರ ಸ್ವಾಧೀನ)

೧೯೫೬)

ಪ್ರಥಮ ಮುದ್ರಣ

(ಬೆಲೆ: ೦-೬-೦)

ಶ್ರೀ ಬಸವೇಶ್ವರ
ವಚನಾಮೃತಸಾರ.

ಸಂಪಾದಕರು:

ಶ್ರೀ. ಎಸ್. ಎ. ಬತ್ತಲಿ.
ಹುಬ್ಬಳ್ಳಿ.

ಪ್ರಕಾಶಕರು:

ಶ್ರೀ ಎ. ಎಮ್. ಕರಡಿ.
ಹುಬ್ಬಳ್ಳಿ.

ಮುಖಚಿತ್ರ:

ಜಿ. ಕೆ. ಮೂರ್ತಿ.
ಧಾರವಾಡ.

ಮುದ್ರಕ:

ಅರ್. ಜಿ. ಬಾಳೆ

ಪ್ರೊ. ಶ್ರೀ ರೇಣುಕಾ ಪ್ರಂ. ಪ್ರಸಾದ್,
ಹುಬ್ಬಳ್ಳಿ.



—ಅರ್ಪಣೆ—



—ಪೂಜ್ಯ ತಾಯಿ—

ಚೆನ್ನಮ್ಮನ ಚರಣಕಮಲದಲ್ಲಿ
—ಶಿವಮತ—

—ಓದುಗರಲ್ಲಿ ಅರಿಕೆ—

ಯುಗಪುರುಷರು ಅನೇಕರು ಅವತರಿಸಿ
ತಮ್ಮ ಸಂದೇಶ ಸಾರಿದ್ದಾರೆ. ಬುಧ್ಧ,
ಬಸವ, ಬಾಪು ಬಾಳಿದ ಈ ಭಾರತದಲ್ಲಿ
ಇಂದಿನ ಅಶಾಂತಿ, ಅನೀತಿ, ಅಕೃತ್ಯ,
ಅಸತ್ಯ, ಹಿಂಸೆಗಳೇಕೆ ?

ಯುಗಯುಗಾಂತರದಿಂದಲೂ ಜನಕೋ
ಟಿಯೇ: ಮುನ್ನಡೆ ಗಂಗಾಪ್ರವಾಹದಂತೆ
ಸಾಗಿದೆ. ಜನಕೋಟಿ ಸ್ವರ್ಗವನ್ನು ಭೂಮಿ
ಗಿಳಿಸಿ ತಾನೇ ದೇವರಾಗಲು ಬಯಸಿ
ಮುನ್ನಡೆಯುತ್ತಿದೆ.

ಜನತೆಯನ್ನು ಮುನ್ನಡೆಸಲು ಶಕ್ತರಾಗ
ದವರೆಲ್ಲ, ತಾವೂ ಅಳಿದು ದುರಂತ
ತಂದರು. ದೇವರನ್ನು ಮರೆತು ಜನತೆಯೇ
ಜನಾರ್ಥನ ಎಂದ ಯುಗಪುರುಷ ಮಾತ್ರ
ಸ್ವರ್ಗವನ್ನು ಭೂಮಿಗೆ ಇಳಿಸಿ ಮಾನವರನ್ನೇ-
ವರನ್ನಾಗಿ ಮಾಡಿದ್ದಾನೆ.

ಅನಾದಿ ಕಾಲದಿಂದಲೂ ಅಧ್ಯಾತ್ಮ ವಿದ್ಯೆ
ಯನ್ನು ಬೋಧಿಸುತ್ತ ಬಂದ ಭಾರತ,
ವಿಜ್ಞಾನ ವಿಸ್ಮಯಗಳ ಇಂದಿನ ಅಶಾಂತಿ
ಮಯ ಪರಿಸ್ಥಿತಿಯಲ್ಲಿ ಇನ್ನೊಮ್ಮೆ ತನ್ನ
ಗತಸತ್ವವನ್ನು ತೋರಲಾರದೆ?

ಇಂಥ ಸಂದಿಗ್ಧ ಸ್ಥಿತಿಯಲ್ಲಿ, ಸಹಜೀವನ
ವನ್ನು ಸಾರಿದ ಶಿವಶರಣರ ವಚನಗಳು
ಸಹಾಯಕವಾಗಿವೆ. ಅನೀತಿ, ಭ್ರಷ್ಟಾಚಾರ
ಗಳು ಹೆಚ್ಚಿದ ಇಂದಿನ ಜಂಜಡಮಯ ಜಗ
ತ್ತಿನಲ್ಲಿ, ವಿಶಾಲ ಮನೋಭಾವನೆಯ ತತ್ವ
ತಳಹದಿಯ ಮೇಲೆ ಆಧಾರಿತವಾದ ಶ್ರೀ
ಬಸವೇಶ್ವರನ ಕೆಲ ಸಂಕಲಿತ ವಚನಾಮೃತ
ಸಂಚನದಿಂದ ಪ್ರಚಲಿತ ಜನಜೀವನದಲ್ಲಿ
ಶಾಂತಿ ಲಭಿಸಲಿ!

—ಸಂಪಾದಕರು

|| ಶ್ರೀಗುರು ಬಸವಲಿಂಗಾಯ ನಮಃ ||



ಶ್ರೀ ಬಸವೇಶ್ವರ ವಚನಾಮೃತಸಾರ

★ ಶ್ರೀ ಬಸವೇಶ್ವರ ವಚನ ಹಿರಿಮೆ ★

—ಆದ್ಯರ ವಚನ ಅಧರಕ್ಕೆ ಕೆಹಿ, ಉದರಕ್ಕೆ ಸಿಹಿ—

೧. ಆದ್ಯರ ವಚನ ಪರುಷ ಕಂಡಯ್ಯಾ, ಸದಾಶಿವನೆಂಬ ಲಿಂಗವ ನೆರೆ ನಂಬುವದು, ನಂಬಲೊಡನೆ ನೀ ವಿಜಯಿ ಕಂಡಯ್ಯಾ. ಅಧರಕ್ಕೆ ಕೆಹಿ, ಉದರಕ್ಕೆ ಸಿಹಿ ಕೂಡಲ ಸಂಗನ ಶರಣರ ವಚನ ಬೇವ ಸವಿದಂತೆ.

—ವಚನ ಪುರಾಣಕ್ಕೆ ಸಮಾನ ಅನ್ಯ ಪುರಾಣಗಳಿಲ್ಲ—

೨. ಆದಿಪುರಾಣ ಅಸುರರಿಗೆ ಮಾರಿ, ನೇದಪುರಾಣ ಹೋತಿಗೆ ಮಾರಿ, ರಾಮಪುರಾಣ ರಕ್ಕಸರಿಗೆ ಮಾರಿ, ಭಾರತ ಪುರಾಣ ಗೋತ್ರಕ್ಕೆ ಮಾರಿ, ಇವೆಲ್ಲ ಪುರಾಣ ಕರ್ಮಕ್ಕೆ ಮೊದಲು, ನಿಮ್ಮ ಪುರಾಣಕ್ಕೆ ಪ್ರತಿ ಇಲ್ಲ ಕೂಡಲ ಸಂಗಮದೇವಾ.

—ವಚನ ಪುರಾಣವ ಬಿಟ್ಟು ಬೇರೆ ಪುರಾಣಗಳ ಕೇಳಿ ಕೆಡದಿರು—

೩. ಹಾಲ ತೊರೆಗೆ ಬೆಲ್ಲವಂತಹ ಕೆಸರು, ಸಕ್ಕರೆಯಂತಹ ಮಳಲು, ತವರಾಜದಂತಹ ನೊರೆತೊರೆಗಳು. ಇಂತಪ್ಪ ಆದ್ಯರ ವಚನವಿರಲು ಬೇರೆ ಬಾವಿಯ ತೋಡಿ ಉಪ್ಪನೀರ ಸವಿದಂತಾಯಿತ್ತಯ್ಯಾ ಎನ್ನ ಯುಕ್ತಿ. ನಿಮ್ಮ ವಚನಂಗಳ ಕೇಳದೆ ಅನ್ಯ ಪುರಾಣಗಳ ಕೇಳಿ ಕೆಟ್ಟಿನಯ್ಯಾ ಕೂಡಲಸಂಗಮ ದೇವಾ.

★ ಪರಶಿವನ ಅಗಾಧ ನಿಲವು ★

—ಶಿವನು ಸಹಜಭಾವ ಸ್ಥಿರರೂಪನು—

೪. ಅರಗು ತಿಂದು ಕರಗುವ ದೈವನ. ಉರಿಯ ಕಂಡರೆ ಮುರುಟುವ ದೈವನ ಎಂತು ಸರಿ ಎಂಬೆನಯ್ಯಾ? ಅವಸರ ಬಂದರೆ ಮಾರುವ ದೈವನ ಎಂತು ಸರಿ ಎಂಬೆನಯ್ಯಾ? ಅಂಜಿಕೆ ಬಂದರೆ ಹೊಳುವ ದೈವನ ಎಂತು ಸರಿ ಎಂಬೆನಯ್ಯಾ? ಸಹಜಭಾವ, ನಿಜೈಕೈ, ಸ್ಥಿರರೂಪ, ನಿರ್ವಿಕಾರ, ನಿರಂಜನ ಕೂಡಲಸಂಗಮ ದೇವನೋರ್ವನೇ ದೇವಕಾಣೆರೋ.

—ಪ್ರಜಗಭರಿತ ಸೃಷ್ಟಿಕರ್ತನ ವಿಚಿತ್ರ ನಿಲವು—

೫. ಜಗದಗಲ ಮುಗಿಲಗಲ ಮಿಗಿಯಗಲ ನಿಮ್ಮಗಲ ಪಾತಾಳದಿಂದತ್ತತ್ತ ನಿಮ್ಮ ಶ್ರೀಚರಣ! ಬ್ರಹ್ಮಾಂಡದಿಂದತ್ತತ್ತ ನಿಮ್ಮ ಶ್ರೀಮುಕುಟ! ಅಗಮ್ಯ ಅಗೋಚರ ಅಪ್ರತಿಮ ಲಿಂಗವೆ, ಕೂಡಲ ಸಂಗಮದೇವಯ್ಯಾ ಎನ್ನ ಕರ ಸ್ಥಲಕ್ಕೆ ಬಂದು ಚುಳುಕಾದಿರಯ್ಯಾ!!

—ಸರ್ವಾಂಗ ಸುಂದರ ಶಿವನ ವಿರಾಟ ರೂಪ ದರ್ಶನ—

೬. ಎತ್ತೆತ್ತ ನೋಡಿದಡತ್ತತ್ತ ನೀನೇ ದೇವಾ, ಸಕಲ ವಿನ್ತಾರದ ರೂಪ ನೀನೇ ದೇವಾ, ವಿಶ್ವತೋ ಚಕ್ಷು ನೀನೇ ದೇವಾ, ವಿಶ್ವತೋ ಮುಖ ನೀನೇ ದೇವಾ, ವಿಶ್ವತೋ ಬಾಹು ನೀನೇ ದೇವಾ, ವಿಶ್ವತೋ ಪಾದ ನೀನೇ ದೇವಾ, ಕೂಡಲ ಸಂಗಮದೇವಾ.

—ಶಿವನು ಕಲ್ಪನಾತೀತ ರಹಸ್ಯಮಯನು—

೭. ಉದಕದೊಳಗೆ ಬಚ್ಚಿಟ್ಟ ಒಯಕೆಯ ಕಿಚ್ಚಿನಂತಿದ್ದಿತು, ಶಶಿಯೊಳಗಣ ರಸದ ರುಚಿಯಂತಿದ್ದಿತು, ನನೆಯೊಳಗಣ ಪರಮೇಶದಂತಿದ್ದಿತು, ಕೂಡಲ ಸಂಗಮದೇವಾ, ಕನ್ಯೆಯ ಸ್ನೇಹಸಂತಿದ್ದಿತು.

—ಇಬ್ಬರು ಮೂವರು ದೇವರಿಲ್ಲ—

೮. ಇಬ್ಬರು ಮೂವರು ದೇವರೆಂದು ಉಬ್ಬುಬ್ಬಿ ಮಾತನಾಡಬೇಡ; ದೇವ ನೊಬ್ಬನೇ ಕಾಣೆರೋ, ಇಬ್ಬರೆಂಬುದು ಹುಸಿ ನೋಡಾ! ಕೂಡಲ ಸಂಗಮ ದೇವನೊಬ್ಬನೇ ಅಲ್ಲದೆ ಇಬ್ಬರಿಲ್ಲವೆಂದಿತ್ತು ದಾ ವೇದವು.

—ನಂಬಬಲ್ಲ ಭಕ್ತನಿಗೆ ದೇವನೊಬ್ಬ—

೯. ನಂಬಿದ ಹೆಂಡತಿಗೆ ಗಂಡನೊಬ್ಬನೇ ಕಾಣಿರೋ, ನಂಬಬಲ್ಲ ಭಕ್ತನಿಗೆ ದೇವನೊಬ್ಬನೇ ಕಾಣಿರೋ. ಬೇಡ ಬೇಡ! ಅನ್ಯ ದೈವದ ಸಂಗ ಹೊಲ್ಲ. ಬೇಡ ಬೇಡ! ಅನ್ಯ ದೈವವೆಂಬುದು ಹಾದರ ಕಾಣಿರೋ! ಕೂಡಲ ಸಂಗಮದೇವರು ಕಂಡರೆ ಮೂಗ ಕೊಯ್ಯುವ ಕಾಣಿರೋ!

—ದೇವನೊಬ್ಬ ನಾಮ ಹಲವು—

೧೦. ದೇವನೊಬ್ಬ ನಾಮ ಹಲವು, ಪರಮ ಪತಿವ್ರತೆಗೆ ಗಂಡನೊಬ್ಬ! ಮತ್ತೊಂದಕ್ಕೈರಗಿದಡೆ ಕಿವಿಮೂಗ ಕೊಯ್ಯುವನು! ಹಲವು ದೇವರ ಎಂಜಲ ತಿಂಬವರನೇನೆಂಬೆನಯ್ಯಾ, ಕೂಡಲ ಸಂಗಮದೇವನಾ?

—ಪರಮ ಕಾರಣಿಕ ಪರಮಾತ್ಮನೇ ವಿಶ್ವದ ಮೂಲಾಧಾರ—

೧೧. ಋಣ ತಪ್ಪಿದ ಹೆಂಡತಿಯಲ್ಲಿ, ಗುಣ ತಪ್ಪಿದ ನೆಂಟಿನಲ್ಲಿ, ಜೀವವಿಲ್ಲದ ದೇಹದಲ್ಲಿ ಫಲವೆನೋ? ಆಳ್ವನೊಲ್ಲದಾಳಿನಲ್ಲಿ, ಸಿರಿಯ ತೊಲಗಿದರಸಿನಲ್ಲಿ, ವರವಿಲ್ಲದ ದೈವದಲ್ಲಿ ಫಲವೇನೋ? ಕಳಿತ ಹೊವಿನಲ್ಲಿ ಕಂಪ! ಕುಪ್ಪಸವನು ಳಿದ ಸೂಳೆಯಲ್ಲಿ ಪೆಂಪ! ಕೊಳಚಿ ನೀರಿನಲ್ಲಿ ಗುಂಪನರಸುವಿರಿ ಮರುಳೇ? ವರಗುರು ವಿಶ್ವಕ್ಕೆಲ್ಲ ಗಿರಿಜಾಮನೋವಲ್ಲಭ ಪರಮ ಕಾರಣಿಕ ನಮ್ಮ ಕೂಡಲ ಸಂಗಮದೇವ.

★ ಸಂಸಾರ ಕೇವಲ ಮಾಯೆ ★

—ಮಾಯೆಯ ಮೋಹಕ ಸ್ವರೂಪ—

೧೨. ಜನಿತಕ್ಕೆ ತಾಯಾಗಿ ಹುಟ್ಟಿದಳು ಮಾಯೆ, ಮೋಹಕ್ಕೆ ಮಗಳಾಗಿ ಹುಟ್ಟಿದಳು ಮಾಯೆ, ಕೂಟಕ್ಕೆ ಸ್ತ್ರೀಯಾಗಿ ಕೂಡಿದಳು ಮಾಯೆ, ಇದಾವಾವ ಪರೆಯಲ್ಲಿ ಕಾಡಿತ್ತು ಮಾಯೆ! ಈ ಮಾಯೆಯ ಕಳೆವೊಡೆ ಎನ್ನಳವಲ್ಲ, ನೀವೇ ಬಲ್ಲಿರಿ ಕೂಡಲ ಸಂಗಮದೇವನಾ.

—ಸಂಸಾರ ರಾಹು ನುಂಗಿದ ಜೀವಗ್ರಹಣ—

೧೩. ಚಂದ್ರಮನಂತೆ ಕಳೆ ಸಮನಿಸಿತ್ತಿನಗೆ, ಸಂಸಾರವೆಂಬ ರಾಹು ಸರ್ವ ಗ್ರಾಸಿಯಾಗಿ ನುಂಗಿತ್ತಯ್ಯಾ, ಇಂದೆನ್ನ ದೇಹಕ್ಕೆ ಗ್ರಹಣವಾಯಿತ್ತು. ಇನ್ನೆಂ ದಿಗೆ ಮೋಕ್ಷವಹುದೋ ಕೂಡಲ ಸಂಗಮದೇವನಾ.

—ಹಾವ ಹಾವಾಡಿಗನ ಸ್ನೇಹದಂತಿರವ ಸಂಸಾರ—

೧೪. ಶೂಲದ ಮೇಲಣ ವಿಭೋಗವೇನಾದರೇನೋ ನಾನಾವರ್ಣದ ಸಂಸಾರ ಹಾವ ಹಾವಾಡಿಗನ ಸ್ನೇಹದಂತೆ. ತನ್ನಾತ್ಮ ತನಗೆ ಹಗೆಯಾದ ಬಳಿಕ ಬಿನ್ನಾಣವುಂಟೇ ? ಮಹಾದಾನಿ ಕೂಡಲಸಂಗಮದೇವಾ.

—ಹೊನ್ನು, ಹೆಣ್ಣು, ಮಣ್ಣುಗಳಿಗೆ ಮರುಳಾಗಿ ವ್ಯರ್ಥ ಕೆಡಬೇಡ—

೧೫. ಊರಸೀರಿಗೆ ಅಗಸ ಬಡವಡೆದಂತೆ ಹೊನ್ನೆನ್ನದು ಹೆಣ್ಣೆನ್ನದು ಮಣ್ಣೆನ್ನದು ಎಂದು ಮರುಳಾದೆ. ನಿಮ್ಮನರಿಯದ ಕಾರಣ, ಕೆಮ್ಮನೆ ಕೆಟ್ಟ ಕೂಡಲ ಸಂಗಮದೇವಾ.

—ವಿಷಯ ವಾಸನೆ ತುಂಬಿದ ಮನದಲ್ಲಿ ಮನೆಯೊಡೆಯನಿಲ್ಲ—

೧೬. ಮನೆಯೊಳಗೆ ಮನೆಯೊಡೆಯನಿದ್ದಾನೆಯೋ ಇಲ್ಲವೋ? ಹೊಸ್ತಿಲಲ್ಲಿ ಹುಲ್ಲು ಹುಟ್ಟಿ, ಮನೆಯೊಳಗೆ ರಜ ತುಂಬಿ, ಮನೆಯೊಳಗೆ ಮನೆಯೊಡೆಯನಿದ್ದಾನೆಯೋ ಇಲ್ಲವೋ? ತನುವಿನಲಿ ಹುಸಿ ತುಂಬಿ, ಮನದೊಳಗೆ ವಿಷಯ ತುಂಬಿ ಮನೆಯೊಳಗೆ ಮನೆಯೊಡೆಯನಿಲ್ಲ ಕೂಡಲ ಸಂಗಮದೇವಾ.

ಮುಗ್ಧ ಮನೋಭಾವ ತಂದೊಡ್ಡಿ ಕೊಲ್ಲುವ

—ಮಾಯೆಯ ಮೋಹಕ ಲೀಲಾಜಾಲ—

೧೭. ಹಬ್ಬಕ್ಕೆ ತಂದ ಹರಕೆಯ ಕುರಿ ತೋರಣಕ್ಕೆ ತಂದ ತಳಿರ ಮೇಯಿತ್ತು, ಕೊಂದಿಹರೆಂಬುದನರಿಯದೆ ಬಂದೊಡಲ ಹೊರೆಯ ಹೋಯಿ ತ್ತಲ್ಲದೆ! ಅದಂದೇ ಹುಟ್ಟಿತ್ತು, ಅದಂದೇ ಹೊಂದಿತ್ತು: ಕೊಂದವರುಳಿದರೆ, ಕೂಡಲ ಸಂಗಮದೇವಾ?

ಅಸ್ಥಿರ ಸಂಸಾರವ ನಂಬಿ

—ಅಸತ್ಯ ನುಡಿದವರನ್ನು ಶಿವನು ಮೆಚ್ಚನು—

೧೮. ಹಾವಿನ ಬಾಯ ಕಪ್ಪೆ ಹಸಿದು ಹಾರುವ ನೋಣಕ್ಕೆ ಆಸೆ ಮಾಡುವಂತೆ ಶೂಲವನ್ನೇರುವ ಕಳ್ಳನು ಹಾಲು ತುಪ್ಪ ಕೂಡಿದು ಮೇಲೇಸು ಕಾಲ ಬದುಕುವನೋ ? ಕೆಡೆ ಒಡಲ ನೆಚ್ಚಿ ಕಡು ಹುಸಿಯನೆ ಹುಸಿದು ಒಡಲ ಹೊರೆವವರ ಕೂಡಲ ಸಂಗಮದೇವನೊಲ್ಲ ಕಾಣೆರಣ್ಣಾ.

ಶಿವನನ್ನು ನೆನೆಯಗೊಡದೇ

—ಸಂಸಾರ ಸಾಗರದಲ್ಲಿ ಮುಳುಗಿಸಿ ಕೊಲ್ಲುವ ಮಾಯೆ—

೧೯. ಇಂದಿಗೇಂತು ನಾಳಿಗೇಂತು ಎಂದು ಬೆಂದೊಡಲ ಹೊರೆಯ ಹೋಯಿ
ತ್ತಿನ್ನ ಸಂಸಾರ! ಹಿಂದೆ ನಾನಾ ಯೋನಿಯಲ್ಲಿ ಬಂದೆನೆಂಬ ಹೇಯವಿಲ್ಲ;
ಮುಂದೆ ಮುಕ್ತಿಯಾಗಬೇಕೆಂಬ ಯುಕ್ತಿಯಿಲ್ಲ! ಎಂದೆಂದೂ ಸದಾಶಿವನ
ಕುಂದದೆ ನೆನೆಯಲೀಯದೆ ಕೊಂದುದಯ್ಯಾ ಈ ಮಾಯೆ, ಕೂಡಲ ಸಂಗಮ
ದೇವಾ.

★ ಶಿವನಲ್ಲಿ ಆರ್ತಭಕ್ತನ ಆತ್ಮನಿವೇದನೆ ★

ಸಂಸಾರ ಸಾಗರದಲ್ಲಿ ಮುಳುಗಿಸಿ ಮರೆಸುವ ಶಿವನನ್ನೇ ಮೊರೆಹೋಗು

೨೦. ಒಲೆ ಹತ್ತಿ ಉರಿದರೆ ನಿಲಬಹುದಲ್ಲದೆ ಧರೆ ಹತ್ತಿ ಉರಿದರೆ ನಿಲಬ
ಹುದೇ? ಎರಿ ನೀರುಂಬಡೆ, ಬೇಲಿ ಕೆಯ್ಯ ಮೇವಡೆ. ನಾರಿ ತನ್ನ ಮನೆಯಲ್ಲಿ
ಕಳುವಡೆ, ತಾಯಿ ಮೊಲೆಹಾಲು ನಂಜಾಗಿ ಕೊಲುವಡೆ ಇನ್ನಾರಿಗೆ ದೂರುವೆ
ಕೂಡಲ ಸಂಗಮದೇವಾ ?

ಪಾಪಕೊಪದಲ್ಲಿ ಹೊರಳಾಡಿ ಮೃತ್ಯುಮುಖ ಸೇರುವ ಮೊದಲೇ

—ಶಿವನನ್ನು ಆರಾಧಿಸು—

೨೧. ಉತ್ಪತ್ತಿ ಶುಕ್ಲ ಶೋಣಿತದಿಂದಾದ ಲಜ್ಜೆ ಸಾಲದೇ? ಮತ್ತೆ ದುರಿ
ತಂಗಳ ಹೊರುವ ಎಗ್ಗತನವೇಕಯ್ಯಾ? ಮೃತ್ಯುವಿನ ಬಾಯಿಗೆ ಒಳಗಾಗ
ಲೇಕೆ? ಒತ್ತೊತ್ತುನ ಜನನನ ಗೆಲುವರೇ? ಕರ್ತನ ಪೂಜಿಸುವ ನಮ್ಮ
ಕೂಡಲ ಸಂಗಮದೇವನ.

—ಪ್ರಪಂಚ ಪರಿಚಿತ ಶಿವನು ಭಕ್ತನಿಗೆ ಚಿರಪರಿಚಿತ—

೨೨. ಜಗವ ಸುತ್ತಿಪುದು ನಿನ್ನ ಮಾಯೆಯಯ್ಯಾ, ನಿನ್ನ ಸುತ್ತಿಪುದು
ಎನ್ನ ಮನ ನೋಡಯ್ಯಾ; ಜಗಕ್ಕೆ ಬಲ್ಲಿದ ನೀನು, ಅನು ನಿನಗೆ ಬಲ್ಲಿದನು
ಕಂಡಯ್ಯಾ. ಕರಿಯು ಕನ್ನಡಿಯೊಳಗಡಗಿದಂತಯ್ಯಾ, ಎನ್ನೊಳಗೆ ನೀನಡಗಿದೆ
ಕೂಡಲ ಸಂಗಮದೇವಾ.

—ಸಂಸಾರ ಸರ್ಪಕ್ಕೆ ಶಿವನ ಪೂಜಿಸುವದೇ ಗರುಡ ಮಂತ್ರ—

೨೩. ಮನವೇ ಸರ್ಪ, ತನುವೇ ಹೇಳಿಗೆ, ಹಾವಿನೊಡತಣ ಹುದುವಾಳಿಗೆ!
ಇನ್ನಾವಾಗ ಕೊಂದಿಹುದೆಂದರಿಯೆ: ಇನ್ನಾವಾಗ ತಿಂದಿಹುದೆಂದರಿಯೆ!
ನಿಜ್ಜಕ್ಕು ನಿಮ್ಮ ಪೂಜಿಸಬಲ್ಲಡೆ ಅದೇ ಗಾರುಡ, ಕೂಡಲ ಸಂಗಮದೇವಾ!

—ಕರಣೇಂದ್ರಿಯಗಳು ಕಾಡುವ ಮೊದಲೇ ಶಿವನನ್ನು ಸೇರು—

೨೪. ಒಂದು ಮೊಲಕ್ಕೆ ನಾಯನೊಂಭತ್ತ ಬಿಟ್ಟಂತೆ, ಎನ್ನ ಬಿಡು ತನ್ನ
ಬಿಡೆಂಬುದು ಕಾಯವಿಕಾರ, ಎನ್ನ ಬಿಡು ತನ್ನ ಬಿಡೆಂಬುದು ಮನವಿಕಾರ,
ಕರಣೇಂದ್ರಿಯಗಳೆಂಬ ಸೋಣಗ ಮುಟ್ಟಿದ ಮುನ್ನ ಮನ ನಿಮ್ಮನೈದುಗೆ
ಕೂಡಲ ಸಂಗಮದೇವಾ.

—ಶಿವನೊಲಿದ ಬಳಿಕ ಭವಬಂಧನದ ಬಿಡುಗಡೆ—

೨೫. ಉರಿಯೊಳಗಿನ ಕರ್ಮರಕ್ಕೆ ಕರಿಯುಂಟೇ ಅಯ್ಯಾ? ಬ ಯ ಲ
ಮರೀಚಿಯ ಜಲಕ್ಕೆ ಕೆಸರುಂಟೇ ಅಯ್ಯಾ? ವಾಯುವಿನಷ್ಟಿದ ನರಿ
ಮಳಕ್ಕೆ ನಿರ್ಮಾಲ್ಯವುಂಟೇ ಅಯ್ಯಾ? ನೀವು ನೆರೆ ಒಲಿದ ಬಳಿಕ ಎನಗೆ ಭವ
ಉಂಟೇ? ಕೂಡಲ ಸಂಗಮದೇವ, ನಿಮ್ಮ ಚರಣಕಮಲದೊಳಗೆ ಎನ್ನನಿಂಬಿ
ಟ್ಟುಕೊಳ್ಳ ಯ್ಯಾ.

—ಸರ್ಪಕಾವಲಿನಲ್ಲಿರುವ ಕಪ್ಪೆಯಂತೆ ನರನ ಬಾಳುವೆ—

೨೬. ಕಪ್ಪೆ ಸರ್ಪನ ನೆಳಲಲ್ಲಿ ಇಪ್ಪಂತೆ ಎನಗಾಯಿತಯ್ಯಾ, ಅಕಟಕಟ!
ಸಂಸಾರ ವೃಥಾ ಹೋಯಿತಲ್ಲಾ! ಕರ್ತೃ ಕೂಡಲ ಸಂಗಮದೇವಾ, ಇವ
ತಪ್ಪಿಸಿ ಎನ್ನ ರಕ್ಷಿಸಯ್ಯಾ ಪ್ರಭುವೇ.

—ನರನ ಬಾಳು ಅತಿ ಕೀಳು—

೨೭. ವ್ಯಾಧನೊಂದು ಮೊಲನ ತಂದರೆ ಸಲುವ ಹಾಗಕ್ಕೆ ಬಿಲಿಗೈವರಯ್ಯಾ,
ನೆಲನಾಳ್ವನ ಹೆಣನೆಂದರೆ ಒಂದಡಿಕೆಗೆ ಕೊಂಬವರಿಲ್ಲ ನೋಡಯ್ಯಾ. ಮೊಲ
ನಿಂದ ಕರಕಪ್ಪ ನರನ ಬಾಳುವೆ, ಸಲಿ ನಂಬು ನಮ್ಮ ಕೂಡಲ ಸಂಗಮದೇವನ.

ಹರನಿಗಲ್ಲದೆ ನರನಿಗೆ ಮುಕ್ತಿಯ ಬೇಡಿ ವ್ಯರ್ಥ ಧೈರ್ಯಗಡಬೇಡ

೨೮. ಸುರರ ಬೇಡಿದರಿಲ್ಲ, ನರರ ಬೇಡಿದರಿಲ್ಲ, ಬರಿದೆ ಧೃತಿಗಡಬೇಡ
ಮನವೇ. ಅರನಾದರಿಯಾ ಬೇಡಿ ಬೇಡಿ ಬರಿದೆ ಧೃತಿಗಡಬೇಡ ಮನವೇ.
ಕೂಡಲ ಸಂಗಮದೇವನಲ್ಲದೆ ಆರ ಬೇಡಿದರಿಲ್ಲ ಮನವೇ.

ವಿಷಯ ಸುಖದ ಸವಿಯ ಮರಿಸಿ

—ಸ್ವರ್ಗಸುಖದ ಸುಧಾರಸವನುಣಿಸಿ ಸಂರಕ್ಷಿಸು—

೨೯. ವಿಷಯವೆಂಬ ಹೆಸುರನೆನ್ನ ಮುಂದೆ ಪಸರಿಸಿದಯ್ಯಾ, ಪಶುವೇನ ಬಲ್ಲುದು ಹಸುರೆಂದಿಳಿಸುವದಲ್ಲದೆ' ವಿಷಯರಹಿತನ ಮಾಡಿ ಭಕ್ತಿರಸನ ದಣಿಯ ಮೇಯಿಸಿ, ಸುಬುದ್ಧಿಯೆಂಬ ಉದಕವನೆರೆದು ನೋಡಿ ನಲುಹಯ್ಯಾ ಕೂಡಲ ಸಂಗಮದೇವಾ.

—ಸಾಯುವ ಮೊದಲೇ ಶಿವನನ್ನು ಪೂಜಿಸು—

೩೦. ನೆರೆ ಕೆನ್ನೆಗೆ, ತೆರೆ ಗಲ್ಲಕೆ, ಶರೀರ ಗೂಡುಪೋಗದ ಮುನ್ನ, ಹೆಲ್ಲು ಹೋಗಿ, ಬೆನ್ನು ಬಾಗಿ, ಅಸೈರಿಗೆ ಹಂಗಾಗದ ಮುನ್ನ, ಕಾಲಮೇಲೆ ಕೈಯ ನೂರಿ ಕೋಲು ಹಿಡಿಯದ ಮುನ್ನ, ಮುಪ್ಪಿಂವೊಪ್ಪವಳಿಯದ ಮುನ್ನ, ಮೃತ್ಯು ಮುಟ್ಟದ ಮುನ್ನ ಪೂಜಿಸು ನಮ್ಮ ಕೂಡಲಸಂಗಮದೇವನ.

—ಸಂಸಾರ ಸುಖದ ಸೊಣಗನಾಗಬೇಡ—

೩೧. ತುಪ್ಪದ ಸವಿಗೆ ಅಲಗ ನೆಕ್ಕುವ ಸೊಣಗನಂತೆ ಎನ್ನ ಬಾಳು ವೆ ಸಂಸಾರ ಸಂಗವ ಬಿಡದು ನೋಡೆನ್ನ ಮನವು, ಈ ನಾಯಿತನನ ಮಾಡಿಸು ಕೂಡಲ ಸಂಗಮದೇವ ನಿಮ್ಮ ಧರ್ಮ.

—ಅಸ್ಥಿರ ಐಶ್ವರ್ಯವ ಮರೆತು ದೇವಪೂಜೆಯ ಮಾಡು—

೩೨. ಸಂಸಾರವೆಂಬುದು ಗಾಳಿಯ ಸೊಡರು, ಸಿರಿ ಎಂಬುದೊಂದು ಸಂತೆಯ ಮಂದಿ ಕಂಡಯ್ಯಾ, ಇದನು ನೆಚ್ಚಿ ಕೆಡಬೇಡ. ಸಿರಿ ಎಂಬುದ ಮರೆದು ಪೂಜಿಸು ನಮ್ಮ ಕೂಡಲ ಸಂಗಮದೇವನ.

—ಶಿವನೊಲಿದರೆ ಸಕಲ ಸುಖ ಸಿದ್ಧಿ—

೩೩. ನೀನೊಲಿದರೆ ಕೊರಡು ಕೊನರುವದಯ್ಯಾ, ನೀನೊಲಿದರೆ ಬರಡು ಹಯನವಹುದಯ್ಯಾ, ನೀನೊಲಿದರೆ ವಿಷವೆಲ್ಲ ಅಮೃತವಹುದಯ್ಯಾ, ನೀನೊಲಿದರೆ ಸಕಲ ಪಡಿ ಪದಾರ್ಥ ಇದರಲ್ಲಿಪ್ಪವು.

ಪಂಚೇಂದ್ರಿಯ ವಿಕಾರಗಳಿಗೆ ಪರಿತಪಿಸದೆ

—ಶಿವನಿಗೆ ಶರಣು ಹೋಗು—

೩೪. ವಿಕಳನಾದೆನು ಪಂಚೇಂದ್ರಿಯ ಧಾತುವಿನಿಂದ, ಮತಿಗೆಟ್ಟೆನು ಮನದ

ವಿಕಾರದಿಂದ, ಧೃತಿಗೆಟ್ಟಿರುವ ಧನವ ವಿಕಾರದಿಂದ, ಗತಿಗೆಟ್ಟಿರುವ ಕಾಯ ವಿಕಾರದಿಂದ, ಶರಣುಹೊಕ್ಕಿರುವ ಕೂಡಲ ಸಂಗಮದೇವಯ್ಯ.

ಸುಗುಣ ಸಜ್ಜನ ಶಿವನೇ, ನನ್ನ ಅವಗುಣಗಳನ್ನು ಗಣನೆಗೆ ತರದಿರು
೩೫. ಮೇವು ಗುಣವನರಸುವದೇ ಕಾಗಿಯಲ್ಲಿ? ಪರುಷ ಗುಣವನರಸುವದೇ ಕಬ್ಬುನದಲ್ಲಿ? ಸಾಧುಗುಣವನರಸುವದೇ ಅವಗುಣಿಯಲ್ಲಿ? ಚಂದನ ಗುಣವನರಸುವದೇ ತರುಗಳಲ್ಲಿ? ಸರ್ವಗುಣ ಸಂಪನ್ನ ಲಿಂಗವೇ, ನೀನಿನ್ನಲ್ಲಿ ಅವಗುಣವನರಸುವದೇ ಕೂಡಲ ಸಂಗಮದೇವ ?

—ತನು ಮನ ಧನ ಸಮರ್ಪಿಸದವರಿಗೆ ಶಿವ ಒಲಿಯಲಾರನು—

೩೬. ಹಲವು ಮನೆಯ ಕಟ್ಟಿ, ಕುಣಿಕುಣಿದಾಡಿ, ಹಲವು ಪರಿಯಲಿ ವಿಭೂತಿಯ ಧರಿಸಿ, ಗಣಾಡಂಬರವ ನಡುವೆ ನಲಿನಲಿದಾಡಿ, ಉಂಡು ತಂಬುಲ ಗೊಂಡು ಹೋಡುವಲ್ಲ. ತನು ಮನ ಧನವ ಸಮರ್ಪಿಸದವರ ಕೂಡಲ ಸಂಗಮದೇವನೆಂತೊಲಿನ.

—ವಿಧಿಲಿಖಿತವನ್ನು ಮೀರುವದು ಹರಿಬ್ರಹ್ಮಾದಿಗಳಿಗೂ ಅಸಾಧ್ಯ—

೩೭. ನಾಳೆ ಬಪ್ಪದು ನಮಗಿಂದೇ ಬರಲಿ. ಇಂದು ಬಪ್ಪದು ನಮಗೀಗಲೇ ಬರಲಿ, ಇದಕಾರಂಜುವರು ಇದಕಾರಳಕುವರು! “ಜಾತನ್ಯ ಮರಣಂ ಧೃವಂ” ಎಂಬುದಾಗಿ ನಮ್ಮ ಕೂಡಲ ಸಂಗಮದೇವ ಬರೆದ ಬರೆಹವ ತಪ್ಪಿಸುವರೆ ಹರಿಬ್ರಹ್ಮಾದಿಗಳವಲ್ಲ.

ಸರ್ವಾರ್ಪಣ ಯೋಗ; ಲಿಂಗಾಂಗ ಸಮರಸ ಭಾನ

ತನು ಮನ ಧನಗಳನ್ನು ಶಿವನಿಗೆ ಅರ್ಪಿಸಿದ ಬಳಿಕ ಬೇರೆ ವಿಚಾರ ಬೇಡ

೩೮. ತನು ನಿಮ್ಮದಿಂದ ಬಳಿಕ ಎನಗೆ ಬೇರೆ ತನುವಿಲ್ಲ, ಮನ ನಿಮ್ಮದಿಂದ ಬಳಿಕ ಎನಗೆ ಬೇರೆ ಮನವಿಲ್ಲ, ಧನ ನಿಮ್ಮದಿಂದ ಬಳಿಕ ಎನಗೆ ಬೇರೆ ಧನವಿಲ್ಲ, ಇಂತೀ ತ್ರಿವಿಧವು ನಿಮ್ಮದಿಂದಿರುವ ಬಳಿಕ ಎನಗೆ ಬೇರೆ ವಿಚಾರ ವುಂಟೇ ಕೂಡಲ ಸಂಗಮದೇವಾ ?

—ಭಕ್ತನ ಸಹಜ ಸಂಗೀತ ಸಾಧನ—

೩೯. ಎನ್ನ ಕಾಯವ ದಂಡಿಗೆಯ ಮಾಡಯ್ಯಾ, ಎನ್ನ ಶಿರವ ಸೋರಿಯ

ಮಾಡಯ್ಯಾ, ಎನ್ನ ನರವ ತಂತಿಯ ಮಾಡಯ್ಯಾ, ಎನ್ನ ಜಿರಳ ಕಡ್ಡಿಯ ಮಾಡಯ್ಯಾ, ಮೂವತ್ತೆರಡು ರಾಗವ ಹಾಡಯ್ಯಾ, ಎನ್ನ ಉರದಲೂತ್ತಿ ನಿನ್ನ ಜಯಗಾನವಂ ಬಾರಿಸು ಕೂಡಲ ಸಂಗಮದೇವಾ.

—ದೇಹವೇ ದೇಗುಲ, ಶಿರವೇ ಹೊನ್ನ ಕಳಸ—

೪೦. ಉಳ್ಳವರು ಶಿವಾಲಯವ ಮಾಡುವರು, ನಾನೇನ ಮಾಡುವೆ ಬಡವ ನಯ್ಯಾ? ಎನ್ನ ಕಾಲೇ ಕಂಬ! ದೇಹವೇ ದೇಗುಲ! ಶಿರವೇ ಹೊನ್ನ ಕಳಸ ವಯ್ಯಾ! ಕೂಡಲ ಸಂಗಮದೇವ ಕೇಳಯ್ಯಾ, ಸ್ಥಾವರಕೃತಿವುಂಟು ಜಂಗಮ ಕೃತಿವಿಲ್ಲ.

—ಲಿಂಗಾಂಗ ಸಮರಸ ಹೊಂದಿದ ಭಕ್ತನ ಅಂತಃಸ್ಥಿತಿ—

೪೧. ದೆಸೆ ದಿಕ್ಕು ಧರೆ ಗಗನವೆಂಬುದ ನಾನರಿಯೆನಯ್ಯಾ, “ಲಿಂಗಮುಖ್ಯ ಜಗತ್ಪರ್ವಂ” ಎಂಬುದ ನಾನರಿಯೆನಯ್ಯಾ. ಲಿಂಗ ಸೋಂಕಿದ ಸುಖದೊಳಗೆ ಶಿವ ಶಿವ ಎನುತಿದೇನಯ್ಯಾ. ಅಂಬುಧಿಯೊಳಗೆ ಬಿದ್ದ ವಾರಿಕಲ್ಲಿನಂತೆ ಭಿನ್ನ ಭಾವವಿಲ್ಲದೆ ಶಿವ ಶಿವ ಎನುತಿದೇನು ಕಾಣಾ ಕೂಡಲ ಸಂಗಮದೇವಾ.

—ಲಿಂಗ ಪತಿ ಶರಣ ಸತಿ—

೪೨. ನಿಮ್ಮ ನೋಟ ಅನಂತಸುಖ, ನಿಮ್ಮ ಕೂಟ ಪರಮ ಸುಖವು. ಅಷ್ಟನೋಟ ರೋಮಗಳೆಲ್ಲ ಕಂಗಳಾಗಿ ನೋಡುತ್ತಿದ್ದೆನು. ಕೂಡಲಸಂಗಮ ದೇವಯ್ಯಾ! ನಿಮ್ಮ ನೋಡಿ ನೋಡಿ ಎನ್ನ ಮನದಲ್ಲಿ ರತಿ ಹುಟ್ಟಿ ನಿರ್ಮಿವವೆನ್ನ ಕಂಗಳು.

—ದೇವಾ, ನಿನ್ನ ಚರಣಕಮಲದೊಳಗಿನ ಭ್ರಮರವಾಗಿರಿಸು—

೪೩. ವಚನದಲ್ಲಿ ನಾಮಾಮೃತ ತುಂಬಿ, ನಯನದಲ್ಲಿ ಮೂರುತಿ ತುಂಬಿ, ಮನದಲ್ಲಿ ನಿಮ್ಮ ನೆನಹ ತುಂಬಿ, ಕಿವಿಯಲ್ಲಿ ನಿಮ್ಮ ಕೀರ್ತಿಯ ತುಂಬಿ, ಕೂಡಲ ಸಂಗಮದೇವಾ, ನಿಮ್ಮ ಚರಣ ಕಮಲದೊಳು ನೋಗದ ಬಂಡ ನುಂಬ ತುಂಬಿಯಾಗಿರ್ಪೆನು.

★ ಶರಣರ ಸಂಗ ಭವ ಭಂಗ ★

— ಶರಣನ ಸಹಜ ಶಿವಚಿಂತನೆ —

೪೪. ವನದ ಕೋಗಿಲೆ ಮನೆಗೆ ಬಂದರೆ ತನ್ನ ವನವ ನೆನೆವುದ ಮಾಣ್ವದೇ? ಮಲೆಯ ಗಜವು ಮನೆಗೆ ಬಂದರೆ ತನ್ನ ಮಲೆಯ ನೆನೆವುದ

ಮಾಣ್ಣದೇ ? ಕೂಡಲ ಸಂಗನ ಶರಣರು ಮರಿಮ ವರ್ತೃಕ್ಕೆ ಬಂದರೆ ತಮ್ಮ ಆದಿ ಮಧ್ಯಾಂತರಂಗವ ನೆನೆವುದ ಮಾಣ್ಣರೇ ?

—ಶರಣರನ್ನು ಕಾಣುವದು ಪುಣ್ಯದ ಫಲ—

೪೫. ಕಾಣಬಹುದೆ ಪರುಷದ ಗಿರಿ ಅಂಧಕಂಗೆ ? ಅರಿಯಬಹುದೆ ರಸದ ಬಾವಿ ನಿರ್ಭಾಗ್ಯಂಗೆ ? ತೆಗೆಯಬಹುದೆ ಕಡಮವು ದರಿದ್ರಂಗೆ ? ಕಲೆಯ ಹುಡುಕೆ ಕಾವ್ಯೋನು ಅರುದ್ಧಂಗೆ ? ಹೊನ್ನ ಹುಳುವ ಕಂಡು ನರಿ ತನ್ನ ಬಾಲವ ಹುಣ್ಣು ಮಾಡಿಕೊಂಡರೆ ಹೊಲಬಹುದೆ ? ಎನ್ನೊಡೆಯ ಕೂಡಲ ಸಂಗನ ಶರಣರನು, ಪುಣ್ಯವಿಲ್ಲದೆ ಕಾಣಬಹುದೇ ?

—ಶರಣರ ದಿವ್ಯಾಗಮನ ನಿರೀಕ್ಷಿಸುವ ಭಕ್ತನ ಭಾವಸ್ಥಿತಿ—

೪೬. ಹೊಲಬುಗೆಟ್ಟು ಶಿಶು ತನ್ನ ತಾಯನರಸುವಂತೆ, ಬಲಿದಪ್ಪಿದ ವಶು ತನ್ನ ಹಿಂಡನರಸುವಂತೆ, ಬಯಸುತಿರ್ಪೆನಯ್ಯಾ ನಿಮ್ಮ ಶರಣರ ಬರವನು. ದಿನಕರನ ಉದಯಕ್ಕೆ ಕಮಲ ವಿಕಸಿತವಾದಂತೆ, ಎನಗೆ ನಿಮ್ಮ ಶರಣರ ಬರವು ಕೂಡಲಸಂಗಮದೇವಾ.

—ಶರಣರ ಬರುವಿಕೆಯೇ ಭಕ್ತನ ಪ್ರಾಣ ಜೀವಾಳ—

೪೭. ಸೂರ್ಯನ ಉದಯ ತಾವರೆಗೆ ಜೀವಾಳ, ಚಂದ್ರಮನ ಉದಯ ಸೈದಿಲೆಗೆ ಜೀವಾಳ, ಕೂಪರ ತಾವಿನಲ್ಲಿ ಕೂಟ ಜೀವಾಳ, ಒಲಿದ ತಾವಿನಲ್ಲಿ ನೋಟ ಜೀವಾಳವಯ್ಯಾ; ಕೂಡಲ ಸಂಗನ ಶರಣರ ಬರವೆನಗೆ ಪ್ರಾಣ ಜೀವಾಳವಯ್ಯಾ.

—ಅರಿತರೆ ಶರಣ ಮರೆತರೆ ಮಾನವ—

೪೮. ಉಂಬ ಬಟ್ಟಲು ಬೇರೆ ಕಂಚಲ್ಲ; ನೋಡುವ ದರ್ಪಣ ಬೇರೆ ಕಂಚಲ್ಲ; ಭಾಂಡ ಒಂದೆ, ಭಾಜನ ಒಂದೆ; ಬೆಳಗೆ ಕನ್ನಡಿಯೆನಿಸುತ್ತಯ್ಯಾ! ಅರಿತರೆ ಶರಣ: ಮರೆತರೆ ಮಾನವ, ಮರೆಯದೆ ಪೂಜಿಸು ಕೂಡಲ ಸಂಗಯ್ಯನ.

—ಶಿವಶರಣರ ಅನುಭಾವದಿಂದ ಭವದ ಕೇಡು—

೪೯. ಜ್ಞಾನದ ಬಲದಿಂದ ಅಜ್ಞಾನದ ಕೇಡು ನೋಡಯ್ಯ, ಜ್ಯೋತಿಯ ಬಲದಿಂದ ತಮಾಂಧದ ಕೇಡು ನೋಡಯ್ಯ, ಸತ್ಯದ ಬಲದಿಂದ ಅಸತ್ಯದ ಕೇಡು ನೋಡಯ್ಯ, ಪರುಷದ ಬಲದಿಂದ ಅವಲೋಹದ ಕೇಡು ನೋಡಯ್ಯ! ಕೂಡಲ ಸಂಗನ ಶರಣರ ಅನುಭಾವದಿಂದ ಎನ್ನ ಭವದ ಕೇಡು ನೋಡಯ್ಯ.

—ಶರಣರ ನುಡಿಯೊಳಗೆ ಕೈಲಾಸವೇ ಅಡಗಿದೆ—

ಜಂ. ಕೆರೆ ಹಳ್ಳ ಬಾವಿಗಳು ಮೈದಿಗೆವರೆ ಗುಳ್ಳೆ ಗೊರಜೆ ಚಿಮ್ಮ ಕಾಣ ಬಹುದು; ವಾರಿಧಿ ಮೈದಿಗೆವರೆ ರತ್ನಂಗಳ ಕಾಣಬಹುದು. ಕೂಡಲಸಂಗನ ಶರಣರು ಮನದಿರೆದು ಮಾತನಾಡಿದರೆ ಲಿಂಗವ ಕಾಣಬಹುದು.

— ಶರಣ ಸಜ್ಜನರ ಸಂಗವ ಮಾಡು —

ಜಂ. ಸಾರ, ಸಜ್ಜನರ ಸಂಗ ಲೇಸು ಕಂಡಯ್ಯಾ; ದೂರ, ದುರ್ಜನರ ಸಂಗ ಭಂಗವಯ್ಯಾ, ಸಂಗ ಎರಡುಂಟು: ಒಂದ ಬಿಡು, ಒಂದ ಹಿಡಿ; ಮೂಗಲ ಮೂರ್ತಿ ನಮ್ಮ ಕೂಡಲ ಸಂಗನ ಶರಣರ.

—ಶರಣರ ಜ್ಞಾನಾಗ್ನಿಯಿಂದ ಅಜ್ಞಾನವೆಲ್ಲ ಅಳಿಯುವದು—

ಜ೨. ಮರ ಮರ ಮಧನದಿಂದ ಅಗ್ನಿ ಹುಟ್ಟಿ ಆ ಮರಸೆಲ್ಲವ ಸುಡದಿಷ್ಟುವೇ? ಮಹಾನುಭಾವರ ಸಂಗದಿಂದ ಜ್ಞಾನಾಗ್ನಿ ಹುಟ್ಟಿ, ಎನ್ನ ತನುಗುಣವಸೆಲ್ಲವ ಸುಡದಿಷ್ಟುದೇ? ಇದು ಕಾರಣ ಮಹಾನುಭಾವರ ತೋರಿಸು ಕೂಡಲ ಸಂಗಮದೇವಾ.

—ಶರಣರ ಸಂಗದಿಂದ ಸಕಲ ಪಾಪಕರ್ಮ ನಿರ್ಮಲವಾಗುವವು—

ಜ೩. ಆರಾರ ಸಂಗವೇಸು ಮಾಡುವವಯ್ಯಾ? ಕೀಡಿ ಕುಂಡಲಿಗನಾಗವೇ ಅಯ್ಯಾ? ಚಂದನದ ಸನ್ನಿಧಿಯಲ್ಲಿ ಪರಿಮಳ ತಾಗಿ ಬೇವು, ಬೊಟ್ಟಿಲಿ, ತರಿ ಗಂಧಂಗಳಾಗವೇ? ನಮ್ಮ ಕೂಡಲ ಸಂಗನ ಶರಣರ ಸಂಗದಿಂದ ಕರ್ಮ ನಿರ್ಮಲವಾಗದಿಹುದೇ ಅಯ್ಯಾ?

ಮನದ ಕೊಳೆಯ ತೊಳೆವ

—ಮಡಿವಾಳ ಕಾಯಕದಂತಿರುವ ಶರಣರ ಜ್ಞಾನ ಕಾಯಕ—

ಜ೪. ಗುರು ಉಪದೇಶ ಮಂತ್ರವೈದ್ಯ, ಜಂಗಮ ಉಪದೇಶ ಶಸ್ತ್ರವೈದ್ಯ, ಭವರೋಗವ ಕಳೆವ ಪರಿಯ ನೋಡಾ, ಕೂಡಲ ಸಂಗನ ಶರಣರ ಅನುಭಾವ ಮಡಿವಾಳನ ಕಾಯಕದಂತೆ.

—ಮನದ ಕೊಳೆಯ ತೊಳೆದು ಶರಣರ ತೊಡಿಗೆಯ ಮಾಡಿ ಸಲಹು—

ಜ೫. ಕರಗಿಸಿ ಎನ್ನ ಮನದ ಕಾಳಿಕೆಯ ಕಳೆಯಯ್ಯಾ, ಒರೆಗೆ ಬಣಕ್ಕೆ ತಂದೆನ್ನ ಮುಟವಿಕ್ಕೆ ನೋಡಯ್ಯ, ಕಡಿಹಕ್ಕೆ ಬಡಿಹಕ್ಕೆ ತಂದೆನ್ನ ಕಡಿಯಾಣಿಯ

ಮಾಡಿ, ನಿಮ್ಮ ಶರಣರ ಪಾದಕ್ಕೆ ಶೋಡಿಗೆಯ ಮಾಡಿ ಸಲಹೆ ಕೂಡಲ ಸಂಗಮದೇವಾ.

—ಶರಣರ ಮಹಿಮೆ ಸಂಸಾರಿಗರಿಗೆ ತಿಳಿಯದು—

೫೬. ಏತ ತಲಿವಾಗಿವರೇನು ಗುರುಭಕ್ತನಾಗಬಲ್ಲುದೇ? ಇಕ್ಕಾಳ ಕೈಮುಗಿದ ರೇನು ಭೃತ್ಯಾಚಾರಿಯಾಗಬಲ್ಲುದೇ? ಗಿಳಿಯೋದಿವರೇನು ಲಿಂಗವೇದಿಯಾಗ ಬಲ್ಲುದೇ? ಕೂಡಲ ಸಂಗನ ಶರಣರು ಬುವ ಬರವ, ನಿವ ನಿಲವ ಅಂಗಸಂಗಿ ಗಳಿತ್ತ ಬಲ್ಲರು.

—ಶರಣರ ಜ್ಞಾನವನ್ನು ಅರಿಯದವರು ಎಲ್ಲಿದ್ದರೇನು?—

೫೭. ಬಚ್ಚಲ ನೀರು ತಿಳಿದಿದ್ದರೇನು? ಸಲ್ಲವ ಹೊನ್ನು ಮತ್ತೆಲ್ಲಿದ್ದರೇನು? ಅಕಾಶದ ಮಾವಿನ ಫಲವೆಂದರೇನು? ಕೊಯ್ಯಲಿಲ್ಲ ಮೆಲಿಲ್ಲ, ಕೂಡಲ ಸಂಗನ ಶರಣರ ಅನುಭಾವವಿಲ್ಲವೆಂಬಿಲ್ಲಿದ್ದರೇನು? ಎಂತಾವರೇನು?

—ಶರಣರೊಡನೆ ಸರಸವಾಡದಿರು—

೫೮. ಪಾವಿನ ಹೆಡೆಯಕೊಂಡು ಕೆನ್ನೆಯ ತುರಿಸಿಕೊಂಡಂತೆ ಉರಿವ ಕೊಳ್ಳಿಯಕೊಂಡು ಮಂಡೆಯ ಸಿಕ್ಕ ಬಿಡಿಸುವಂತೆ, ಹುಲಿಯ ಮೀಸೆಯ ಹಿಡಿದುಕೊಂಡು ಒರೆದುಯ್ಯಲನಾಡುವಂತೆ; ಕೂಡಲ ಸಂಗನ ಶರಣ ರೊಡನೆ ಮರೆದು ಸರಸವಾಡಿದರೆ, ಸುಣ್ಣದ ಕಲ್ಲ ಮಡಲಲ್ಲಿ ಕಟ್ಟಿಕೊಂಡು ಮಾಡುವ ಬಿದ್ದಂತೆ.

—ಶರಣರ ಕಂಡು ಉದಾಸೀನವ ಮಾಡದಿರು—

೫೯. ಕೆಲ್ಲ ನಾಗರ ಕಂಡರೆ ಹಾಲನೆರೆಯೆಂಬರು; ದಿಟವ ನಾಗರ ಕಂಡರೆ ಕೊಲ್ಲಿಂಬರಯ್ಯಾ! ಉಂಬ ಜಂಗಮ ಬಂದರೆ ನಡೆಯೆಂಬರು; ಉಣ್ಣದ ಲಿಂಗಕ್ಕೆ ಬೋಸವ ಹಿಡಿಯೆಂಬರಯ್ಯಾ! ನಮ್ಮ ಕೂಡಲ ಸಂಗನ ಶರಣರ ಕಂಡು ಉದಾಸೀನವ ಮಾಡಿದರೆ ಕಲ್ಲ ತಾಗಿದ ಮಿಟ್ಟಿಯಂತಪ್ಪರಯ್ಯಾ!

—ಶರಣರೊಡನೆ ಸರಸವಾಡಿದರೆ ನರಕ ತಪ್ಪದು—

೬೦. ಉರಿವ ಕೊಳ್ಳಿಯ ಮಂಡೆಯಲಿಕ್ಕಿದಡೆ ಉರಿವುದು ಮಾಬುದೇ? ಕಲ್ಲ ಗುಗ್ಗರಿಯ ಮೆಲಿದರೆ ಹೆಲ್ಲು ಹೋಮಮಾ ಮಾಡುದೇ? ಶರಣರೊಡನೆ ಸರಸ ವಾಡಿದರೆ ನರಕ ತಪ್ಪದು ನೋಡಾ ಕೂಡಲ ಸಂಗಮದೇವಾ

—ಶಿವಶರಣರ ವಾದವನ್ನೆ ನಂಬು—

೬೦. ಜಾತಿವಿಡಿದು ಸೂತಕನನರಸುವೆ, ಜ್ಯೋತಿವಿಡಿದು ಕತ್ತರಿಯನರಸುವೆ. ಇದೇಕೆಂದು ಮರುಳ ಮಾನವಾ. ಜಾತಿಯಲ್ಲಿ ಅಧಿಕವೆಂಬೆ ನಿವೃತ್ತತ ಕೋಟಿಗಲ್ಲಿದ್ದಲ್ಲಿ ಫಲವೇನು? 'ಭಕ್ತ ಶಿಖಾಮಣಿ' ಎಂದೂ ಮನಚನ. ನಮ್ಮ ಕೂಡಲ ಸಂಗನ ಶರಣರ ವಾದ ಮನುಷನ ನಂಬ, ಕೆಡಬೇಡ ಮಾನವಾ.

—ಶರಣನು ಉಪಮಾತೀತನು—

೬೧. ಸತ್ತು ಹುಟ್ಟುವನಲ್ಲ, ಸಂದೇಹ ಸೂತಕಿಯಲ್ಲ. ನೋಡಯ್ಯಾ. ಕಾಯ ವಂಚಕನಲ್ಲ, ಜೀವವಂಚಕನಲ್ಲ, ನಿರಂತರ ಸಹಜ ನೋಡಯ್ಯಾ. ಶಂಕೆಯಿಲ್ಲದ ಮಹಿಮನು, ಕೂಡಲ ಸಂಗಮದೇವನ ಶರಣನು ಉಪಮಾತೀತನು ನೋಡಯ್ಯಾ.

—ಶರಣನಿಗೆ ಕಠೋರ ಛಲವಿರಬೇಕು—

೬೨. ಛಲಬೇಕು ಶರಣಿಗೆ ಪರಧನವ ಒಲ್ಲೆನೆಂಬ, ಛಲಬೇಕು ಶರಣಿಗೆ ಪರಸತಿಯ ಒಲ್ಲೆನೆಂಬ, ಛಲಬೇಕು ಶರಣಿಗೆ ಪರದೈವವ ಒಲ್ಲೆನೆಂಬ, ಛಲಬೇಕು ಶರಣಿಗೆ ಲಿಂಗ ಜಂಗಮ ಒಂದೆಂಬ, ಛಲಬೇಕು ಶರಣಿಗೆ ವರವಾದಿ ನಿಗ್ರಹದಲ್ಲಿ, ಛಲಬೇಕು ಶರಣಿಗೆ ಪ್ರಸಾದ ದಿಟವೆಂಬ, ಛಲವಿಲ್ಲದವರ ಮೆಚ್ಚ ಕೂಡಲ ಸಂಗಮದೇವ

—ಶರಣರಿಗೆ ಸಲ್ಲದ ಧನ ವ್ಯರ್ಥ—

೬೩. ಪಾಪಿಯ ಧನ ಪ್ರಾಯಶ್ಚಿತ್ತ ಕ್ಷೇಮದ ಸತ್ಪ್ರಾಪ್ತಕ್ಕೆ ಸಲ್ಲದು ನಾಯ ಹಾಲ ನಾಯಿಗಲ್ಲದೆ ಪಂಚಾಮೃತಕ್ಕೆ ಸಲ್ಲದಯ್ಯಾ. ಕೂಡಲ ಸಂಗನ ಶರಣರಿಗಲ್ಲದೆ ಮಾಡುವ ಅರ್ಥ ವ್ಯರ್ಥ ಕಂಡಯ್ಯಾ.

—ಲಿಂಗನಿಷ್ಠೆಯ ಸಜ್ಜನರಿಗೆ ಶಿವ ಒಲಿಯುವನು—

೬೪. ಹಸಿದು ಮೆಕ್ಕೆಯ ಕಾಯಮೆಲಬಹುದೇ? ನೀರಡಿಸಿ ವಿಷವ ಕುಡಿಯ ಬಹುದೇ? ಸುಣ್ಣ ತಯ್ಯಲ ಬಣ್ಣ ಒಂದೆಂದರೆ ನಂಟುತನಕ್ಕೆ ಉಣ್ಣಬಹುದೇ? ಲಿಂಗ ಸಾರಾಯ ಸಜ್ಜನರಲ್ಲದವರ ಕೂಡಲ ಸಂಗಮದೇವನೆಂತೊಲುವ?

—ಶಿವಭಕ್ತರಲ್ಲದವರ ಸಹವಾಸ ಬೇಡ—

೬೫. ಬೇವಿನ ಬೀಜವ ಬಿತ್ತಿ, ಬೆಲ್ಲದ ಕಟ್ಟೆಯ ಕಟ್ಟಿ, ಅಕಳ ಹಾಲನೆರೆದು,

ಜೇಸುಶ್ವಪ್ಪನ ಹೊಯ್ದರೆ ಸಿಹಿಯಾಗಬಲ್ಲುದೆ ಕಹಿಯಹುದಲ್ಲದೆ ? ಶಿವಭಕ್ತ ರಲ್ಲವವರ ಕೂಡ ಸುಡೆಯಲಾಗದು ಕೂಡಲ ಸಂಗಮದೇವಾ.

—ತನು, ಮನ, ಧನವ ಕಾಡಿ ಜೇಡುವ ಶರಣರನ್ನು ತೋರಿಸು—

೬೩. ಕಂದಿದಿನಯ್ಯ ಎನ್ನ ನೋಡುವರಿಲ್ಲದೆ ಕುಂದಿದಿನಯ್ಯ ಎನ್ನ ನುಡಿಸುವ ರಿಲ್ಲದೆ. ಬಡವನಾದಿನಯ್ಯ ಎನ್ನ ತನು ಮನ ಧನವ ಬೇಡುವವರಿಲ್ಲದೆ. ಕಾಡುವ, ಬೇಡುವ ಶರಣರ ತಂದು ಕಾಡಿಸ, ಬೇಡಿಸು ಕೂಡಲ ಸಂಗಮದೇವಾ.

—ಶರಣರ ಜ್ಞಾನಸುಧೆಯನ್ನು ಸವಿದವರು ಅಮರರು—

೬೪. ಗುರಿ ತಾಗಿದ ಮೃಗವು ಒಂದತಿಯನಿಡುವದೇ ಅಯ್ಯಾ, ತನುವ ತಾಗಿದ ಸುಖವು ಅಗಲುವದೇ ಅಯ್ಯಾ, ಕೂಡಲ ಸಂಗನ ಶರಣರ ಅನು ಭಾವನೆಯವರ ಮರಲಿ ಮರ್ತ್ಯರನಬಹುದೇ ?

—ಶರಣರ ಪಾದವಲ್ಲದೆ ಅನ್ಯ ವಿಷಯಕ್ಕೆ ಮನ ಹರಿಯಗೊಡಬೇಡ—

೬೫. ಅತ್ತಲಿತ್ತ ನಾರದಂತೆ ಹೆಳವನ ಮಾಡಯ್ಯ ತಂದೆ, ಸುತ್ತಿ ಸುಳಿದು ನೋಡದಂತೆ ಅಂಧಕನ ಮಾಡಯ್ಯ ತಂದೆ, ಮತ್ತೊಂದ ಕೇಳದಂತೆ ಕಿವುಡನ ಮಾಡಯ್ಯ ತಂದೆ, ನಿಮ್ಮ ಶರಣರ ಪಾದವಲ್ಲದೆ ಅನ್ಯವಿಷಯಕ್ಕೆಳಸದಂತಿ ರಿಸಯ್ಯ ಕೂಡಲ ಸಂಗಮದೇವಾ.

★ ಭಕ್ತಿಯೇ ಮುಕ್ತಿಯ ಪರಮ ಸಾಧನ ★

—ನಾದ ವೇದಪ್ರಿಯನಲ್ಲದ ಭಕ್ತಿಪ್ರಿಯ ಶಿವ—

೬೦. ನಾದಪ್ರಿಯ ಶಿವನೆಂಬರು ನಾದಪ್ರಿಯ ಶಿವನಲ್ಲವಯ್ಯಾ; ವೇದಪ್ರಿಯ ಶಿವನೆಂಬರು ವೇದಪ್ರಿಯ ಶಿವನಲ್ಲವಯ್ಯಾ; ನಾದವ ಮಾಡಿದ ರಾವಣಂಗೆ ಆರೆ ಆಯುಷ್ಯವಾಯಿತ್ತು, ವೇದವನೋದಿದ ಬ್ರಹ್ಮನ ಶಿರ ಹೋಯಿತ್ತು! ನಾದ ಪ್ರಿಯನೂ ಅಲ್ಲ, ವೇದಪ್ರಿಯನೂ ಅಲ್ಲ; ಭಕ್ತಿಪ್ರಿಯ ನಮ್ಮ ಕೂಡಲ ಸಂಗಮದೇವ.

—ತನು ಮನ ಧನಗಳಿಗೆ ಕಂಪನಗೊಳ್ಳದ ಶಿವನು ಭಕ್ತಿ ಕಂಪಿತನು—

೬೧. ಸೆಚ್ಚಿದನೆಂದರೆ ಮೆಚ್ಚಿದನೆಂದರೆ ಸಲೆ ಮಾರುವೋದೆನೆಂದರೆ, ತನುವ ನಲ್ಲಾಡಿಸಿ ನೋಡುವೆ ನೀನು, ಮನವನಲ್ಲಾಡಿಸಿ ನೋಡುವೆ ನೀನು, ಧನವನಲ್ಲಾಡಿಸಿ ನೋಡುವೆ ನೀನು, ಇದಕ್ಕೆಲ್ಲ ಅಂಜದಿದ್ದರೆ ಭಕ್ತಿ ಕಂಪಿತ ನಮ್ಮ ಕೂಡಲ ಸಂಗಮದೇವ!

—ನಿಜವ ತಿಳಿಯದೇ ಮಾಡುವ ಭಕ್ತಿ ಬಹಿರಂಗವೆಂಬುದು—

೨೨. ಒಲವಿಲ್ಲದ ಪೂಜೆ, ಸ್ನೇಹವಿಲ್ಲದ ಮಾಟ, ಆ ಪೂಜೆಯು ಆ ಮಾಟವು ಚಿತ್ರವ ರೂಪು ಕಾಣೆರಣ್ಣಾ; ಚಿತ್ರವ ಕಬ್ಬು ಕಾಣೆರಣ್ಣಾ; ಅಷ್ಟಿದರೆ ಸುಖವಿಲ್ಲ, ಮೆಲಿವರೆ ಸವಿಯಿಲ್ಲ, ಕೂಡಲ ಸಂಗಮದೇವ ನಿಜವಿಲ್ಲದವನ ಭಕ್ತಿ.

ಚಿತ್ರಶುದ್ಧಿ ಇಲ್ಲದವನ ಭಕ್ತಿ

—ಹೆಂಡದ ಗಡಿಗೆಯ ಹೊರಗೆ ತೊಳೆದಂತೆ—

೨೩. ಗಂಡ. ಶಿವಲಿಂಗದೇವರ ಭಕ್ತ, ಹೆಂಡತಿ ಮಾರಿ ಮಸಣೆಯ ಭಕ್ತಿ, ಗಂಡ ಕೊಂಬುದು ಪಾದೋದಕ ಪ್ರಸಾದ, ಹೆಂಡತಿ ಕೊಂಬುದು ಸುರೆ ಮಾಂಸ, ಭಾಂಡ ಭಾಜನ ಶುದ್ಧಿಯಿಲ್ಲದವರ ಭಕ್ತಿ ಹೆಂಡದ ಮಡಕೆಯ ಹೊರಗೆ ತೊಳೆದಂತೆ.

—ಭಕ್ತಿ ಇಲ್ಲದ ಬಾಹ್ಯಾಡಂಭಿಕರನ್ನು ಶಿವನೊಲ್ಲನು—

೨೪. ಅಡಿದರೇನೋ? ಹಾಡಿದರೇನೋ ? ಓದಿದರೇನೋ ತ್ರಿವಿಧ ದಾಸೋಹ ವಿಲ್ಲದನ್ನ ಕೃ ? ಆಡದೆ ನವಿಲು? ಹಾಡದೆ ತಂತಿ? ಓದದೆ ಗಿಳಿ ? ಭಕ್ತಿ ಇಲ್ಲದವರನೊಲ್ಲ ಕೂಡಲ ಸಂಗಮದೇವ.

—ಸತ್ಯಭಕ್ತಿಯ ಚಿನ್ನದ ಒಡವೆಯನ್ನು ತೊಡಿಸಿಕೊಳ್ಳುವ ಶಿವ—

೨೫. ಅಯ್ಯಾ, ನಿಮ್ಮ ಅನುಭಾವದಿಂದ ಎನ್ನ ತನು ಹಾಳಾಯಿತ್ತಯ್ಯಾ; ಅಯ್ಯಾ, ನಿಮ್ಮ ಅನುಭಾವದಿಂದ ಎನ್ನ ಮನ ಹಾಳಾಯಿತ್ತಯ್ಯಾ; ಅಯ್ಯಾ, ನಿಮ್ಮ ಅನುಭಾವದಿಂದ ಎನ್ನ ಕರ್ಮ ಛೇದನವಾಯಿತ್ತಯ್ಯಾ, ನಿಮ್ಮವರು ಅಡಗಡಿಗೆ ಹೇಳಿ ಭಕ್ತಿ ಎಂಬ ಒಡವೆಯನ್ನು ದಿಟವ ಮಾಡಿ ತೋರಿದ ಕಾರಣ ಅಲ್ಲಿ ಮಾಡುವರು ಮಾಡಿಸಿಕೊಂಬವರು ನೀವೇ ಕೂಡಲ ಸಂಗಮದೇವಾ.

—ಶಿವಭಕ್ತನಾದ ಮೇಲೆ ಭಕ್ತಿಭಾವ ಬೆಳೆದು ಬಲಗೊಳ್ಳಬೇಕು—

೨೬. ಕಾಗೆ ಒಂದಗಳು ಕಂಡರೆ ಕರೆಯದೇ ತನ್ನ ಬಳಗವನ್ನೆಲ್ಲವನು ? ಕೋಳಿ ಒಂದು ಗುಟ್ಟುಕ ಕಂಡರೆ ಕರೆಯದೆ ತನ್ನ ಕುಲವನ್ನೆಲ್ಲವನು ? ಶಿವ ಭಕ್ತನಾಗಿ ಭಕ್ತಿಪಕ್ಷವಿಲ್ಲದಿದ್ದರೆ ಕಾಗೆ ಕೋಳಿಗಿಂತ ಕರಕಷ್ಟ ಕೂಡಲ ಸಂಗಮದೇವಾ.

—ಭಕ್ತಿ ಇಲ್ಲದ ಡಾಂಭಿಕೆ ಪೂಜೆ ಶಿವನಿಗೆ ಸಲ್ಲದು—

೭೭. ಗೀತವ ಹಾಡಿದರೇನು ? ಶಾಸ್ತ್ರ ಪುರಾಣಗಳ ಕೇಳಿದರೇನು ? ವೇದ
ವೇದಾಂತವನ್ನೋದಿದರೇನು ? ಮನ ಒಲಿದು ಲಿಂಗ ಜಂಗಮ ಪೂಜಿಸಲಿ
ಯದವರು ಎಲ್ಲರಲ್ಲಿಯೂ ಅನುಭಾವಿಯಾದರೇನು ? ಭಕ್ತಿ ಇಲ್ಲದವರನ್ನೆಲ್ಲ
ಕೂಡಲ ಸಂಗಮದೇವ.

★ ಗುರು ಲಿಂಗ ಜಂಗಮ ನಿಷ್ಠೆ ★

—ಶಿವಪಥ ತಿಳಿಯುವದಕ್ಕೆ ಗುರುಪಥವೇ ಮೂಲ ಸಾಧನ—

೭೮. ಮಡಕೆಯ ಮಾಡುವರೆ ಮಣ್ಣೇ ಮೊದಲು, ತೊಡಿಗೆಯ ಮಾಡುವರೆ
ಹೊನ್ನೇ ಮೊದಲು, ಶಿವಪಥನರಿವಡೆ ಗುರುಪಥವೇ ಮೊದಲು, ಕೂಡಲ
ಸಂಗಮದೇವರನರಿವುದಕ್ಕೆ ಶರಣರ ಸಂಗವೇ ಮೊದಲು.

—ಲಿಂಗದ ಮೇಲೆ ಭಕ್ತನ ಪರಮ ನಿಷ್ಠೆ ಬೇಕು—

೭೯. ಗಂಡನ ಮೇಲೆ ಸ್ನೇಹವಿಲ್ಲದ ಹೆಂಡತಿ, ಲಿಂಗದ ಮೇಲೆ ನಿಷ್ಠೆಯಿ
ಲ್ಲದ ಭಕ್ತ ಇದ್ದರೇನೋ ಶಿವ ಶಿವಾ! ಹೊದವೇನೋ ಶಿವ ಶಿವಾ! ಕೂಡಲ
ಸಂಗಮದೇವಯ್ಯಾ, ಊತವ ಆವಿಂಗೆ ಉಣ್ಣದ ಕರುವ ಬಿಟ್ಟಂತೆ.

—ಜಂಗಮವ ಹರನೆಂದು ಕಂಡು ನರನೆಂದು ಭಾವಿಸಬೇಡ—

೮೦. ಮರಕ್ಕೆ ಬಾಯಿ ಬೇರೆಂದು ತಳಕ್ಕೆ ನೀರೆರೆವಡೆ ಮೇಲೆ ಪಲ್ಲವಿಸಿತ್ತು
ನೋಡಾ. ಲಿಂಗದ ಬಾಯಿ ಜಂಗಮವೆಂದು ಪಡಿಸದಾರ್ಥವ ನೀಡಿದರೆ
ಮುಂದೆ ಸಕಲಾರ್ಥವ ನೀಡುವನು. ಆ ಜಂಗಮವ ಹರನೆಂದು ಕಂಡು ನರ
ನೆಂದು ಭಾವಿಸಿದರೆ ನರಕ ತಪ್ಪದು ಕಾಣಾ ಕೂಡಲ ಸಂಗಮದೇವಾ.

—ಜಂಗಮವೇ ಲಿಂಗವೆಂದು ನಂಬಿ ಸೇವೆಮಾಡು—

೮೧. ಕೃತಯುಗದಲ್ಲಿ ಕೇದಾರವೆಂಬ ಮುಖ್ಯಸ್ಥಾನ, ತ್ರೇತಾಯುಗದಲ್ಲಿ ವಾರ
ಣಾಸಿ ಎಂಬ ಮೂಲಸ್ಥಾನ, ದ್ವಾಪರದಲ್ಲಿ ವಿರೂಪಾಕ್ಷನೆಂಬ ಮೂಲಸ್ಥಾನ,
ಕಲಿಯುಗದಲ್ಲಿ ಪರ್ವತವೆಂಬ ಮೂಲಸ್ಥಾನ ಇಂತೀ ನಾಲ್ಕು ಮೂಲಸ್ಥಾನ!
ನಾನಾ ಸ್ಥಾನವ ಮೆಟ್ಟಿದೆ ಜಂಗಮವೇ ಲಿಂಗವೆಂದು ನಂಬಿದೆ ಕೂಡಲ
ಸಂಗಮದೇವಾ.

—ನಿತ್ಯ ನಿಯಮನ ಪಾಲಿಸದವರ ತೋರದಿರು—

೮೨. ಶ್ರೀವಿಭೂತಿಯ ಹೊಸದವರ, ಶ್ರೀರುದ್ರಾಕ್ಷಿಯ ಧರಿಸದವರ, ನಿತ್ಯ ಲಿಂಗಾರ್ಚನೆ ಮಾಡದವರ, ಜಂಗಮವೇ ಲಿಂಗವೆಂದರಿಯದವರ, ಸದ್ಭಕ್ತರ ಸಂಗವಲ್ಲದವರ ತೋರದಿರು ಕೂಡಲ ಸಂಗಮದೇವಾ, ನೆರಗೊಡ್ಡಿ ಬೇಡುವೆನು.

—ಶರಣರ ಹಣೆಗೆ ವಿಭೂತಿಯೇ ಶೃಂಗಾರ—

೮೩. ನೀರಿಗೆ ನೈದಿಲೆಯೇ ಶೃಂಗಾರ, ಉರಿಗೆ ಆಗರವೇ ಶೃಂಗಾರ, ಸಮುದ್ರಕ್ಕೆ ತೆರೆಯೇ ಶೃಂಗಾರ, ನಾರಿಗೆ ಗುಣವೇ ಶೃಂಗಾರ, ಗಗನಕ್ಕೆ ಚಂದ್ರಮನೇ ಶೃಂಗಾರ, ನಮ್ಮ ಕೂಡಲ ಸಂಗನ ಶರಣರ ನೊಸಲಿಗೆ ವಿಭೂತಿಯೇ ಶೃಂಗಾರ.

—ಸದ್ಭಕ್ತರ ಪಾದಸನ್ನಿಧಿಯ ಪರಮ ಪದವಿಯ ಕರುಣಿಸು—

೮೪. ಬ್ರಹ್ಮಪದವಿಯನೊಲ್ಲೆ, ವಿಷ್ಣು ಪದವಿಯನೊಲ್ಲೆ, ರುದ್ರಪದವಿಯನೊಲ್ಲೆ. ನಾನು ಮತ್ತಾವ ಪದವಿಯನೊಲ್ಲೆನಯ್ಯ. ಕೂಡಲ ಸಂಗಮದೇವಾ, ನಿಮ್ಮ ಸದ್ಭಕ್ತರ ಪಾದವನರಿದಿಷ್ಟ ಮಹಾಪದವಿಯನೇ ಕರುಣಿಸಯ್ಯ.

—ಪರಮ ಭಕ್ತನ ಸಹಜ ಶಿವಚಿಂತೆ—

೮೫. ಚಕೋರಂಗೆ ಚಂದ್ರಮನ ಬೆಳಗಿನ ಚಿಂತೆ, ಅಂಬುಜಕೆ ಭಾನುವಿನ ಉದಯದ ಚಿಂತೆ, ಭ್ರಮರಂಗೆ ಪರಿಮಳದ ಬಂಡುಂಬ ಚಿಂತೆ, ಎನಗೆ ನಮ್ಮ ಕೂಡಲ ಸಂಗಮದೇವರ ನೆನೆವುದೆ ಚಿಂತೆ.

—ಪರಚಿಂತೆ ಬಿಟ್ಟು ಪರಶಿವನ ಚಿಂತನೆ ಮಾಡು—

೮೬. ಪರಚಿಂತೆ ನಮಗೆ ಏಕೆ ಅಯ್ಯಾ? ನಮ್ಮ ಚಿಂತೆ ನಮಗೆ ಸಾಲದೇ? ಕೂಡಲ ಸಂಗಯ್ಯ ಒಲಿದಾನೋ ಇಲ್ಲವೋ ಎಂಬ ಚಿಂತೆ ಹಾಸಲುಂಟು, ಹೊದೆಯಲುಂಟು.

★ ಶ್ರೀ ಬಸವೇಶ್ವರನ ಬೆಡಗಿನ ವಚನಗಳು ★

—ಶಿವಕೃಪೆಯ ಅಗಾಧ ಘನತೆ—

೮೭. ಕರಿ ಘನ ಅಂಕುಶ ಕಿರಿದೆನ್ನಬಹುದೆ? ಬಾರದಯ್ಯಾ, ಗರಿ ಘನ ವಜ್ರ ಕಿರಿದೆನ್ನಬಹುದೆ? ಬಾರದಯ್ಯಾ, ಮರಹು ಘನ ನಿಮ್ಮ ನೆನಹು ಕಿರಿದೆನ್ನಬಹುದೆ? ಬಾರದಯ್ಯಾ, ಕೂಡಲ ಸಂಗಮದೇವಾ ನಿಮ್ಮ ಕೃಪೆಯ ಘನವ ನೀನೆ ಬಲ್ಲರಿ.

—ಭಕ್ತಿ ಇಲ್ಲದ ಭಂಡಾಚಾರಿಗಳು ಶಿವಕ್ಕನೆಗೆ ಸಲ್ಲರು—

೮೮. ಓಡೆತ್ತ ಬಲ್ಲದು ಅವಲಕ್ಷಿಯ ಸವಿಯ ? ಕೋಡಗವೆತ್ತ ಬಲ್ಲದು ಸೆಳೆ ಮಂಚದ ಸುಖವ ? ಕಾಗೆ ನಂದನವನೆಮ್ಮೊಳಗಿದ್ದ ರೇನು ಕೋಗಿಲೆಯಾಗ ಬಲ್ಲದೆ ? ಹೇಳಾ. ಕೊಳನ ತಡಿಯಲೊಂದು ಬಕ ಕುಳಿತಿದ್ದ ರೇನು ಕಳಹಂಸ ವಾಗಬಲ್ಲದೆ ? ಕೂಡಲ ಸಂಗಮದೇವಾ.

—ಕೊಟ್ಟ ವಚನವ ವಾಲಿಸುವವನೇ ಭಕ್ತ—

೮೯. ವೊನೆ ತಪ್ಪಿದ ಬಳಿಕ ಅಲಗೇನ ಮಾಡುವದು ? ಎಷ ತಪ್ಪಿದ ಬಳಿಕ ಹಾವೇನ ಮಾಡುವದು ? ಭಾಷೆ ತಪ್ಪಿದ ಬಳಿಕ ಬಲ್ಲಿವ ಭಕ್ತನೆನ ಮಾಡುವ ನಯ್ಯಾ ? ಭಾಷೆ ತಪ್ಪಿದ ಬಳಿಕ ಪ್ರಾಣವಾಶಿಯನು ಬಿಟ್ಟರೆ ಮೀಸಲನು ಸೊಣಗ ಮುಟ್ಟದಂತೆ ಕೂಡಲ ಸಂಗಮದೇವಾ.

—ತೊರೆ ಇಳಿದರೆ ಅಂಬಿಗನಿಗೇನುಂಟು ?—

೯೦. ಸ್ನೇಹ ತಪ್ಪಿದ ತಾವಿನಲ್ಲಿ ಗುಣವರಸುವರೇ ಅಯ್ಯಾ ? ಹೊನ ಬಾಡಿದಲ್ಲಿ ಪರಿಮಳವನರಸುವರೇ ಅಯ್ಯಾ ? ಎನ್ನ ತಂದೆ ಕೂಡಲ ಸಂಗಮದೇವ, ತೊರೆ ಇಳಿದರೆ ಅಂಬಿಗನಿಗೇನುಂಟು ?

—ಸಂಸಾರ ಸರ್ಪದ ಸರಸ ಕ್ರೀಡೆ—

೯೧. ಹೆಲಬರ ನುಂಗಿದ ಹಾವಿಗೆ ತಲೆಬಾಲವಿಲ್ಲ ನೋಡು. ಕೊಲ್ಲುವದು ಕ್ರಿಜಗವೆಲ್ಲವ, ತನಗೆ ಬೇರೆ ಪ್ರಳಯವಿಲ್ಲ. ನಾಲ್ಕು ಡಿಯನೈದುವದು ಲೋಕದ ಕಡೆಯನೆ ಕಾಂಬುದು. ಸೂಕ್ಷ್ಮಪಥವಲ್ಲಿ ನಡೆವುದು, ತನಗೆ ಬೇರೆ ಒಡಲಿಲ್ಲ. ಅಹಮೆಂಬ ಗಾರುಡಿಗನ ನುಂಗಿತ್ತು, ಕೂಡಲ ಸಂಗನ ಶರಣರಲ್ಲಮಳಿವರ.

★ ಶ್ರೀ ಬಸವೇಶ್ವರ ಉದ್ಬೋಧಕ ಉಪದೇಶ ★

—ಮರ್ತ್ಯಲೋಕವು ಕರ್ತಾರನ ಕಮ್ಮಟ—

೯೨ ಮರ್ತ್ಯಲೋಕವೆಂಬುದು ಕರ್ತಾರನ ಕಮ್ಮಟವಯ್ಯಾ; ಇಲ್ಲಿ ಸಲ್ಲುವರು ಅಲ್ಲಿಯೂ ಸಲ್ಲುವರಯ್ಯಾ; ಇಲ್ಲಿ ಸಲ್ಲದವರು ಅಲ್ಲಿಯೂ ಸಲ್ಲರಯ್ಯಾ ಕೂಡಲ ಸಂಗಮದೇವಾ.

—ಅಚಾರವೇ ಸ್ವರ್ಗ, ಅನಾಚಾರವೇ ನರಕ—

೯೩. ದೇವಲೋಕ ಮರ್ತ್ಯಲೋಕವೆಂಬವು ಬೇರಿಲ್ಲ ಕಾಣಲೋ, ಸತ್ಯವ ನುಡಿವುದೇ ದೇವಲೋಕ, ಅಸತ್ಯವ ನುಡಿವುದೇ ಮರ್ತ್ಯಲೋಕ, ಅಚಾರವೇ ಸ್ವರ್ಗ, ಅನಾಚಾರವೇ ನರಕ, ಇವಕ್ಕೆ ನೀವೇ ಪ್ರಮಾಣ ಕೂಡಲ ಸಂಗಮ ದೇವಾ.

—ದಯವೇ ಧರ್ಮದ ಮೂಲ—

೯೪. ದಯವಿಲ್ಲದ ಧರ್ಮವದಾವುದಯ್ಯಾ? ದಯವೇ ಬೇಕು ಸಕಲ ಪ್ರಾಣಿಗಳಲ್ಲಿ, ದಯವೇ ಧರ್ಮದ ಮೂಲವಯ್ಯಾ, ಕೂಡಲ ಸಂಗಮದೇವ ಸಂತಲ್ಲದೊಲ್ಲನಯ್ಯಾ.

—‘ಅಯ್ಯಾ’ ಎಂದಡೆ ಸ್ವರ್ಗ, ‘ಎಲವೋ’ ಎಂದಡೆ ನರಕ—

೯೫. ಪುಣ್ಯ ವಾಪಂಗಳೆಂಬವು ತಮ್ಮ ಇಷ್ಟ ಕಂಡಿರಯ್ಯಾ! “ಅಯ್ಯಾ” ಎಂದಡೆ ಸ್ವರ್ಗ; ಎಲವೋ ಎಂದಡೆ ನರಕ. “ವೇವ, ಭಕ್ತ, ಜಯ ಜೀಯ” ಎಂಬ ನುಡಿಯೊಳಗೆ ಕೈಲಾಸವೈದುದು ಕೂಡಲ ಸಂಗಮದೇವಾ

—ಮರ, ನೀರನ್ನು ನಂಬುವ ಜನರು ಶಿವನನ್ನು ಅರಿಯರು—

೯೬. ನೀರ ಕಂಡಲ್ಲಿ ಮುಳುಗುವರಯ್ಯಾ, ಮರ ಕಂಡಲ್ಲಿ ಸುತ್ತುವರಯ್ಯಾ, ಬತ್ತುವ ಜಲವ, ಒಣಗುವ ಮರನೆ ಮೆಚ್ಚಿದವರು ನಿಮ್ಮನೆತ್ತ ಬಲ್ಲರು ಕೂಡಲ ಸಂಗಮದೇವಾ.

—ಮೃದು ವಚನಗಳೇ ಸಕಲ ಜಪ ತಪಗಳು—

೯೭. ಕಂಡ ಭಕ್ತರಿಗೆ ಕೈಮುಗಿವಾತನೇ ಭಕ್ತ, ಮೃದುವಚನವೇ ಸಕಲ ಜಪಂಗಳಯ್ಯಾ, ಮೃದುವಚನವೇ ಸಕಲ ತಪಂಗಳಯ್ಯಾ, ಸದುವಿನಯವೇ ಸದಾಶಿವನ ಚ್ಚಲುಪೆಯಯ್ಯಾ, ಕೂಡಲ ಸಂಗಯ್ಯನಂತಲ್ಲದೊಲ್ಲನಯ್ಯಾ

—ನಡೆ ನುಡಿ ಒಂದಾದ ಸುವಿಚಾರ ಸಜ್ಜನನಾಗು—

೯೮. ಅಚಾರವನರಿಯಿರಿ: ವಿಚಾರವನರಿಯಿರಿ, ಜಂಗಮಸ್ಥಲ ಲಿಂಗ ಕಾಣಿ ರಯ್ಯ. ಜಾತಿ ಭೇದವಿಲ್ಲ, ಸೂತಕವಿಲ್ಲ, ಅಜಾತಂಗೆ ಕುಲವಿಲ್ಲ. ನುಡಿದಂತೆ ನಡೆಯದಿದ್ದರೆ ಕೂಡಲ ಸಂಗಯ್ಯ ಮೆಚ್ಚ ಕಾಣಿರಯ್ಯಾ.

★ ಶ್ರೀ ಬಸವೇಶ್ವರ ಅನುರ ವಚನ ವಾಣಿ ★

● ನೀತಿಬೋಧಕ ವಚನಗಳು ●

—ಅಂತರಂಗ, ಬಹಿರಂಗ ಶುದ್ಧಿಯ ಸರಳ ವಿವರಣೆ—

೯೯. ಕಳಬೇಡ, ಕೊಲಬೇಡ, ಹುಸಿಯ ನುಡಿಯಲು ಬೇಡ, ಮುನಿಯ ಬೇಡ, ಅನ್ಯರಿಗೆ ಅಸಹ್ಯವಡಬೇಡ; ತನ್ನ ಬಣ್ಣ ಸಜ್ಜೆ, ಇದಿರ ಹಳೆಯಲು ಬೇಡ. ಇವೇ ಅಂತರಂಗ ಶುದ್ಧಿ, ಇವೇ ಬಹಿರಂಗ ಶುದ್ಧಿ; ಇವೇ ನಮ್ಮ ಕೂಡಲ ಸಂಗಮವೇನೋಲಿಸುವ ಪಾಠ!

—ಮಾನವನೇ, ಕೋಪಾಗ್ನಿಗೆ ಗುರಿಯಾಗದಿರು—

೧೦೦. ತನಗೆ ಮುನಿವರಿಗೆ ತಾ ಮುನಿಯಲೇಕಯ್ಯಾ? ತನಗಾದ ಆಗೇನು? ಅವರಿಗಾದ ಜೇಗೇನು? ತನುವಿನ ಕೋಪ ತನ್ನ ಹಿರಿಯ-ನರ ಕೇಡು! ಮನವ ಕೋಪ ತನ್ನ ಅರವಿನ ಕೇಡು! ಮನೆಯೊಳಗಣ ಕಿಚ್ಚು ವನೆಯ ಸುಟ್ಟಿಲ್ಲದೆ ಸೇಮನೆಯ ಸುಡದು, ಕೂಡಲ ಸಂಗಮವೇವಾ!

—ಪರಸ್ತ್ರೀ, ಪರಧನ ತೊರೆಯದೇ ಮಾಡುವ ತೀರ್ಥಸ್ನಾನ ವ್ಯರ್ಥ—

೧೦೧. ತೊರೆಯ ಮೀನಣ್ಣಗಳೆರಾ, ತೊರೆಯಲಿ ಪರಧನವ! ಪರವ್ರವ್ಯವ ಬಿಡದೆ ಪೋಗಿ ತೊರೆಯಲ್ಲಿ ಮಿಂದರೆ, ಆ ತೊರೆಯಲ್ಲಾ ಬರುಮೊರೆ ಕಂಡಯ್ಯಾ! ಕಳವ ತೊರೆದು ಮಿಂದರೆ ಒಲಿದು ಕೂಡಿಕೊಂಬ ನಮ್ಮ ಕೂಡಲ ಸಂಗಮವೇವ.

—ನುಡಿದಂತೆ ನಡೆಯದಿದ್ದರೆ ವಿವ ಮಿಚ್ಚನು—

೧೦೨. ನುಡಿದರೆ ಮುತ್ತಿನ ಹಾರದಂತಿರಬೇಕು, ನುಡಿದರೆ ಮಾಣಿಕ್ಯದ ದೀಪ್ತಿಯಂತಿರಬೇಕು, ನುಡಿದರೆ ಸ್ವಟಿಕವ ಸಲಾಕೆಯಂತಿರಬೇಕು, ನುಡಿದರೆ ಲಿಂಗ ಮೆಚ್ಚಿ ಅಡುಪಹುವೆನಬೇಕು. ನುಡಿಯೊಳಗಾಗಿ ನಡೆಯದಿದ್ದರೆ ಕೂಡಲ ಸಂಗಮವೇನಂತೊಲಿಪನಯ್ಯಾ?

—ಪರಸ್ತ್ರೀ ಪರಧನಗಳಿಗೆ ಪರವಶನಾಗಬೇಡ—

೧೦೩. ಹರಿವ ಪಾವಿಗಂಜೆ, ಉರಿಯ ನಾಲಿಗೆಗಂಜೆ, ಸುರಿಗೆಯ ಮೊನೆಗಂಜೆ ಒಂದಕ್ಕಂಜುವೆ, ಒಂದಕ್ಕುಳುವೆ. ಪರಸ್ತ್ರೀ ಪರಧನವೆಂಬ ಜಾಜಿಗಂಜುವೆ. ಮುನ್ನಂಜವ ರಾವಣನೇ ವಿಧಿಗೊಳಗಾವ! ಅಂಜುವೆನಯ್ಯಾ, ಕೂಡಲ ಸಂಗಮವೇವಾ.

—ಸಿರಿವಂತಿಕೆಯ ಸೊಕ್ಕಿನಲ್ಲಿ ಶಿವನನ್ನು ಮರೆಯದಿರು—

೧೦೪. ಹಾವ ತಿಂದವರ ನುಡಿಸಬಹುದು, ಗರ ಹೊಡೆದವರ ನುಡಿಸಬಹುದು, ಸಿರಿಗರ ಹೊಡೆದವರ ನುಡಿಸಲು ಬಾರದು ನೋಡಯ್ಯಾ, ಬಡತನವೆಂಬ ಮಂತ್ರವಾದಿ ಹೊಗಳು ಒಡನೆ ನುಡಿದರಯ್ಯಾ ಕೂಡಲ ಸಂಗಮದೇವಾ.

—ಕುಲ ಜಾತಿಗಳಿಲ್ಲ ಮಾನವ ಕಲ್ಪಿತ—

೧೦೫. ಕೊಲ್ಲುವವನೇ ಮಾದಿಗನು, ಹೊಲಿಸು ತಿಂಬುವವನೇ ಹೊಲೆಯ ಕುಲವೇನೋ? ಅವಂದಿರ ಕುಲವೇನೋ? ಸಕಲ ಜೀವಾತ್ಮರಿಗೆ ಲೇಸನೇ ಬಯಸುವ ನಮ್ಮ ಕೂಡಲ ಸಂಗನ ಶರಣರೆಲ್ಲ ಕುಲಜರು.

—ಲೋಕದ ಡೊಂಕ ನೀವೇಕೆ ತಿದ್ದುವಿರಿ ?—

೧೦೬. ಲೋಕದ ಡೊಂಕ ನೀವೇಕೆ ತಿದ್ದುವಿರಿ? ನಿಮ್ಮ ನಿಮ್ಮ ತನುವ ಸಂತ್ಯೆಸಿಕೊಳ್ಳಿ, ನಿಮ್ಮ ನಿಮ್ಮ ವನವ ಸಂತ್ಯೆಸಿಕೊಳ್ಳಿ.. ನೆರೆಮನೆಯ ದುಃಖಕ್ಕೆ ಅಳುವವರ ಮೆಚ್ಚು, ಕೂಡಲ ಸಂಗಮದೇವ.

—ಅಂತರಂಗ ಶುದ್ಧವಿಲ್ಲದವರ ಸಂಗ ಕಾಳಕೊಟಿ ವಿಷ—

೧೦೭. ನಾರ ಸಜ್ಜನರ ಮಾಡುವದು, ದೂರ ದುರ್ಜನರ ಸಂಗ ಬೇಡವಯ್ಯಾ. ಆವ ಹಾವಾದರೇನು ವಿಷ ಒಂದೇ. ಅಂತವರ ಸಂಗ ಬೇಡವಯ್ಯಾ. ಅಂತರಂಗ ಶುದ್ಧವಿಲ್ಲದವರ ಸಂಗ ಸಿಂಗಿ, ಕಾಳಕೊಟಿ ವಿಷವು ಕೂಡಲ ಸಂಗಮದೇವಾ.

—ಅಂತರಂಗ ಶುದ್ಧಿಯಿಂದಲೇ ಆತ್ಮಸಾಕ್ಷಾತ್ಕಾರ—

೧೦೮. ಹುತ್ವನ ಬಡಿದರೆ ಹಾವು ಸಾಯಬಲ್ಲದೇ ಅಯ್ಯಾ? ಘೋರ ತಪವ ಮಾಡಿದರೇನು? ಅಂತರಂಗ ಆತ್ಮಶುದ್ಧವಿಲ್ಲದವರನೆಂತು ನಂಬುವನಯ್ಯಾ ಕೂಡಲ ಸಂಗಮದೇವಾ.

— ಪರಮ ವಿರಾಗಿಣಿ —

★ ಅಕ್ಕಮಹಾದೇವಿಯ ವಚನಾಂಕುಶ ★

(೧೦೫ ವಚನರತ್ನಗಳ ಸುಂದರ ಹಂಕಲನ)

ಸಂಪಾದಕರು:—

ಆಕರ್ಷಕ ಮುಖಚಿತ್ರ) ಶ್ರೀ. ಎಸ್. ಎ. ಬತ್ತಲಿ. (ಬೆಲೆ: ೦-೬-೦



— ಕರ್ನಾಟಕ ಸರ್ಕಾರದ ಅರ್ಪಣೆ —

ಅರ್ಪಣೆ—ಕರ್ನಾಟಕ ಸರ್ಕಾರದ ಅರ್ಪಣೆ
 ಅನುಭಾವ—ಆತ್ಮಜ್ಞಾನ,
 ಅರಸು—ಪೋಷಣೆ.
 ಅಲಗು—ಹದಿನನಾಡು ಕತ್ತಿ
 ಅವಸರ—ಪ್ರಸಂಗ, ವೇಳೆ.
 ಅಳುಕು—ಅಂಜು, ಹಿಂಜರಿ
 ಅಂಬುಜ—ಕಮಲ
 ಅಂಬುಜಿ—ಸಮುದ್ರ
 ಅಂಥ—ಕುರುಡ
 ಅಕ್ಕರು—ಮೊದಲಿಗರು, ಪುರಾತನರು
 ಇಂಜಿಟ್ಟು—ಕೊಳ್ಳು—ಆಶ್ರಯಕೊಡು
 ಉದಕ—ನೀರು
 ಒಡಲು—ಶರೀರ, ಹೊಟ್ಟೆ
 ಓಡು—ಹರಿವಾಣ
 ಕಮ್ಮಟ—ಆವಿಗೆ.
 ಕರಕಷ್ಟ—ಆತೀತವ್ಯದಾಯಕ
 ಕಡವರ—ಬಂಗಾರ
 ಕುಂಜರ—ಆನೆ.
 ಕುಂಡಲಿಗ—ಮೈಗೆಮುಣ್ಣು ಹತ್ತದಂತೆ
 ಇರುವ ಹುಳ

ಕೋಡಗ—ಮಂಗ
 ಕೆಯ್ಯ—ಹೊಲ
 ಕೊನರು—ಚಿಗುರು, ಎಲೆ ಒಡೆ
 ಗರ—ಭೂತ, ಪಿಶಾಚಿ
 ಗಗನ—ಆಕಾಶ
 ಗಾರುಡ—ಇಂದ್ರಜಾಲ, ಮಾಟ
 ಚಕ್ಷು—ನೇತ್ರ, ಕಣ್ಣು
 ಚಕೋರ—ಬೆಳದಿಂಗಳಲ್ಲಿ ನೈಲಿಯುವ
 ಪಕ್ಷಿ

ಚಂದನ—ಶ್ರೀಗಂಧ
 ಛಲ—ಪಟ, ನಿರ್ಧಾರ, ನಿಶ್ಚಯ

ತಮಂಧ—ಕತ್ತಲೆ
 ತವರಾಜ—ಒಂದು ಬಗೆಯ ಸಕ್ಕರಿ
 ತಯ್ಯಲ—ಬೆಣ್ಣೆ
 ತೋರೆ—ತೃಜಿಸು, ಬಿಡು, ಪ್ರವಾದ
 ದರ್ಪಣ—ಕನ್ನಡಿ
 ದುರಿತ—ವಾಪ
 ದಂಡಿಗೆ—ತಂಬೂರಿಯ ಕೋಲು
 ಧೃತಿಗೆಡು—ಧೈರ್ಯಗೆಡು
 ನನೆ—ಮೊಗ್ಗು
 ನೇಹ—ಸ್ನೇಹ, ಪ್ರೀತಿ
 ನೊಸಲು—ಹಣೆ
 ಮಡಿಕೆ—ಗಡಿಗೆ
 ಮರ್ತ್ಯ—ಮೃತ್ಯುಲೋಕ
 ಮಲೆ—ಪರ್ವತ
 ಮಾಣಸು—ಬಿಡಿಸು, ಕಳೆ
 ಮಾರುಹೋಗು—ವಶನಾಗು
 ಮರೀಚಿ—ಮೃಗಜಲ
 ಮೆಲಲು—ತಿನ್ನಲು
 ಮೇರು—ಬಂಗಾರದ ಪರ್ವತ
 ವಾರಿಕಲ್ಲು—ಅಣೆಕಲ್ಲು
 ವಾರಿಧಿ—ಸಮುದ್ರ
 ವ್ಯಾಧಿ—ಬೇಡ
 ವಿಕಳ—ವ್ಯಾಕುಲ, ವಿವಿಲ
 ವಿಗರ್ಭಣೆ—ನಿಂದೆ
 ಸೂತಕ—ದೋಷ, ಮಲ
 ಸೊಡರು—ದೀಪ
 ಸೊಣಗ—ಸಾಯಿ, ಶುನಕ
 ಸೋರೆ—ಕುಂಬಳಕಾಯಿ
 ಹಡಕಿ—ಹೊಲಸು
 ಹಳಿ—ನಿಂದಿಸು
 ಹೆಳವ—ಕುಂಟೆ

ಅರು ಅಣೆ ಬೆಲೆಯ ಪುಸ್ತಕಗಳು



೩೧ ಶ್ರೀ ಕ್ಷೇತ್ರ ಉಳವಿ ಮಹಾತ್ಮೆ	ಕಾಮಪ್ರಾಪ್ತದ ಪುಸ್ತಕಗಳು
೩೨ ಶ್ರೀ ಕ್ಷೇತ್ರ ಗೋಕರ್ಣ ಮಹಾತ್ಮೆ	
೩೩ ಮೂಹೂರ್ತ ದರ್ಶನ	೪೭ ಸುಖ ಸಂಸಾರ
೩೪ ಶಿವರಾತ್ರಿ ಮಹಿಮೆ	೪೮ ಪುತ್ರ ಸಂತಾನ
೩೫ ಭಗವದ್ಗೀತಾ	೪೯ ದಾಂಪತ್ಯ ಪ್ರೇಮ
೩೬ ರನಿದೇವರ ಮಹಾತ್ಮೆ	೫೦ ಕೋಕ ರಾಸ್ತ
೩೭ ಪ್ರಶ್ನ ಚಿಂತಾಮಣಿ	೫೧ ರತಿ ವಿಲಾಸ
೩೮ ವರ್ಷ ಭವಿಷ್ಯ	೫೨ ಏಕಾಂತ ಸುಖ
೩೯ ವೆಂಕಟೇಶ ಮಹಾತ್ಮೆ	೫೩ ನಿದ್ರಾ ವಿಲಾಸ
೪೦ ರೇಣುಕಾ ಮಹಾತ್ಮೆ	೫೪ ಕಾಮ ಪ್ರಾಪ್ತದ ಗಟ್ಟಿ
೪೧ ಹರಿಭಕ್ತರ ಕಥೆಗಳು	೫೫ ಮಾರುಷ ಸಾಧನೆ
೪೨ ಭಾರತದ ಕರ್ಮಯೋಗಿಗಳು	೫೬ ಸ ವಿ ವ್ರಸೂತಿ
೪೩ ಸರ್ವಜ್ಞ ವಚನ	೫೭ ಬ್ರಹ್ಮಚರ್ಯ
೪೪ ಅಕ್ಕ ಮಹಾದೇವಿ ವಚನ	೫೮ ಕಾಮ ರತಿ
೪೫ ಬಸವೇಶ್ವರ ವಚನ	೫೯ ಪ್ರಥಮ ರಾತ್ರಿ
೪೬ ಹದಿನಾರು ಸೋಮನಾರ ವೃತ್ತಕಥೆ	೬೦ ಅನುಗ್ರಹ

— ಎ. ಎಮ್. ಕರಡಿ. —

ಬುಕ್ಕ ಸೇಲರ, ಸ್ವೇತನ್-ರೋಡ, ಹುಬ್ಬಳ್ಳಿ.



ನಮ್ಮಲ್ಲಿ



ಕನ್ನಡ, ಇಂಗ್ಲಿಷ್, ಹಿಂದಿ,

ಮರಾಠಿ, ಎಲ್ಲ ತರದ ಶಾಲಾಪಾಠಶಾಲಾ

ವಸ್ತುಕಗಳು ಹಾಗೂ ಕಥೆ, ಕಾದಂಬರಿ, ನಾಟಕ, ವೈದ್ಯಕೆ,

ಜ್ಯೋತಿಷ್ಯ, ಧಾರ್ಮಿಕ, ವೇದಾಂತ, ಸಾಹಿತ್ಯ ಅಗ್ಗವರದ ಕೈ ಹೊತ್ತಿಗೆ

ಪ್ರತಿ ವರ್ಷದ ಡೈರಿ, ಕ್ಯಾಲೆಂಡರ್, ಸಂಚಾರಿಗಳೂ,

ಯೋಗ್ಯ ದರದಲ್ಲಿ ಶಿಗುತ್ತವೆ.



ಶಿಗುವ ಸ್ಥಳ:—

ಎ. ಎಮ್. ಕರಡಿ ಬುಕ್-ಸೇಲರ,

ಸ್ಟೇಶನ್ ರೋಡ್, ಹುಬ್ಬಳ್ಳಿ



ಮಲ್ಲಿಕಾರ್ಜುನ ಮುದ್ರಣಾಲಯ.

ದುರ್ಗದ-ಬೈಲಿ, ಹುಬ್ಬಳ್ಳಿ.

